

Йыл Язгыларының биринжи китабы

1-нжи бап

Адаматадан Ыбрайыма ченли болан несиллер

(Гелип чыкыш 10:2-5)

¹ Адамдан Шис, Шисден Энош, Эношдан Кейнан, ² Кейнандан Махалалел, Махалалелден Ерет, ³ Еретден Ханок, Ханокдан Метушела, Метушеладан Лемек, Лемекден Нух догулды.

⁴ Нухуң огуллары: Сам, Хам ве Яфес.

⁵ Яфесиң несиллери: Гомер, Магок, Мадай, Яван, Тубал, Мешек ве Тирас.

⁶ Гомериң несиллери: Ашкеназ, Рипат ве Тогарма.

⁷ Яваның несиллери: Элиша, Таршыш, Китим ве Доданым.

⁸ Хамың несиллери: Куш, Мүсүр, Пут ве Кенган.

⁹ Кушуң несиллери: Себа, Хавыла, Сабта, Рагама ве Сабтека.

Рагаманың несиллери: Шеба ве Дедан.

¹⁰ Кушдан ене Нимрот догулды; ол ер йүзүнде илкинжи эдермен уршужыды.

¹¹⁻¹² Мүсүр лутларың, анамларың, лехабларың, наптухларың, патрусларың, каслухларың ве капторларың атасыды; каслухлардан хем пилиштлилер гелип чыкды.

¹³⁻¹⁶ Кенгандан онуң илкинжи оглы Сидон хем-де Хет догулды. Кенган ябуслыларың, аморларың, гиргашларың, хивилериң, аркларың, синлериң, арватларың, семарларың ве хаматларың хем атасыды.

¹⁷ Шемиң несиллери: Эйлам, Ашур, Арпакшат, Лут, Арам, Ус, Хул, Гетер, Мешек.

¹⁸ Арпакшатдан Шела, Шеладан Эбер догулды. ¹⁹ Эберден ики огул дүйнэ инди, оларың бириниң ады Пелекди, онуң дөврүнде дүйнэдэки халклар бөлүнипди^a; онуң доганының ады Ёктанды. ²⁰ Ёктандан Алмодат, Шелеп, Хасармавет, Ера, ²¹ Хадорам, Узал, Дикла, ²² Эйбал^b, Абымайыл, Шеба, ²³ Опыр, Хавыла ве Ёбап догулды. Буларың хеммеси Ёктаның несиллеридир.

Шемден Ыбрайыма ченли болан несиллер

²⁴ Шем, Арпакшат, Шела; ²⁵ Эбер, Пелек, Регу; ²⁶ Серук, Нахор, Тера; ²⁷ Ыбрам, ягны Ыбрайым.

Ыбрайымың несиллери

(Гелип чыкыш 25:1-4, 12-16; 36:10-14)

²⁸ Ыбрайымың огуллары: Ысхак, Ысмайыл. ²⁹⁻³¹ Оларың несиллери шулардыр: Ысмайылың новбахар оглы Небаёт. Соңра Кедар, Адбеел, Мибсам, Мишма, Дума, Маса, Хадат, Тема, Етур, Напыш ве Кедема догулды. Булар Ысмайылың огулларыдыр.

³² Ыбрайымың Кетура диен гырнак аялындан болан огуллары: Зимран, Ёкшан, Медан, Мидян, Йишбак ве Шува. Ёкшаның огуллары: Шеба ве Дедан. ³³ Мидяның огуллары: Эйпа, Эпер, Ханок, Абыда ве Элдага. Буларың хеммеси Кетураның несиллериди.

³⁴ Ыбрайымдан Ысхак догулды. Ысхагың огуллары: Ысав ве Ысрайыл. ³⁵ Ысавың огуллары: Элипаз, Регувел, Егуш, Яглам ве Кора. ³⁶ Элипазың огуллары: Тейман, Омар, Сепи^c, Гатам, Кеназ, Тимна ве Амалек. ³⁷ Регувелиң огуллары: Нахат, Зера, Шамма ве Миза.

^a1:19 *Бөлүнипди* – еврейче *Пелек* сөзи *бөлүнишик* диймеги аңладяр.

^b*Эйбал* – кэбир гадымы голязмаларда „Обал“. Еврейчеде Эй билен О харпы гаты меңзешдир.

^c*Сепи* – кэбир гадымы голязмаларда „Сепо“.

Эдомың ерли илаты*(Гелип чыкыш 36:20-28)*

³⁸ Сегириң огуллары: Лотан, Шобал, Сибгон, Ана, Дишон, Эсер ве Дишан. ³⁹ Лотаның огуллары: Хоры ве Хомам; Тимна Лотаның аял доганыды. ⁴⁰ Шобалың огуллары: Алян^d, Манахат, Эйбал, Шепо ве Онам. Сибгоның огуллары: Ая ве Ана. ⁴¹ Ананың оглы: Дишон. Дишоноң огуллары: Хамран^e, Эшбан, Йытран ве Керан. ⁴² Эсериң огуллары: Билхан, Загаван ве Ягкан^f. Дишоноң огуллары: Ус ве Аран.

Эдомың патышалары*(Гелип чыкыш 36:31-43)*

⁴³ Ысрайыллара хич бир патыша шалык этмезден өңки Эдом юрдунда хөкүм сүрен патышалар шу ашакдакылардыр: Бегорың оглы Бала. Онуң пайтагт галасының ады Динхабады. ⁴⁴ Бала дүнийәден өтүп, онуң ерине Босра галасындан болан Зераның оглы Ёбап патыша болды. ⁴⁵ Ёбап дүнийәден өтүп, онуң ерине тейманлы Хушам патыша болды. ⁴⁶ Хушам дүнийәден өтүп, онуң ерине Мовап топрагында мидяңлары еңен, Бедатың оглы Хадат патыша болды. Онуң пайтагт галасының ады Авытды. ⁴⁷ Хадат дүнийәден өтүп, онуң ерине масрекалы Самла патыша болды. ⁴⁸ Самла дүнийәден өтүп, онуң ерине Перат дерясының боюндакы Рехоботдан болан Шавул патыша болды. ⁴⁹ Шавул дүнийәден өтүп, онуң ерине Акборың оглы Багалханан патыша болды. ⁵⁰ Багалханан дүнийәден өтүп, онуң ерине Хадат патыша болды. Онуң пайтагт галасының ады Пайды^g. Мейзахабың агтыгы, Матредиң гызы Мехейтабел онуң аялыдыр. ⁵¹ Хадат дүнийәден өтди.

Эдомың уругбашылары шуларды: Тимна, Алва, Етет, ⁵² Охольбама, Эла, Пинон, ⁵³ Кеназ, Тейман, Мибсар, ⁵⁴ Магдыел ве Ирам. Буларың хеммеси Эдомың уругбашыларыды.

2-нжи бап**Ысрайылың несиллери**

¹⁻² Ысрайылың огуллары шулардыр: Рубен, Шимгон, Леви, Яхуда, Ысакар, Зебулун, Дан, Юсуп, Бенямин, Нафталы, Гат ве Ашер.

³ Яхуданың огуллары шулардыр: Эр, Онан ве Шела. Бу үчүси онуң кенганлы аялы Батшувандан доглан огулларыдыр. Реб Яхуданың новбахар оглы Эри Өз назарында бетпөл боланы үчин өлдүртди. ⁴ Яхуданың гелни Тамардан Перес хем Зера догулды. Онуң жеми бәш оглы барды.

⁵ Пересиң огуллары: Хесрон, Хамул.

⁶ Зераның огуллары: Зимри, Эйтан, Хейман, Калкол, Дара, жеми бәш огул. ⁷ Кармының оглы: Акар^h. Ол Реббе багыш эдилен зады алып, гүнә этди ве Ысрайылың башына бела гетирди.

⁸ Эйтаның оглы Азаря.

Давут патышаның несил дарагты

⁹ Хесроның огуллары: Ерахмеел, Рам ве Келубайⁱ.

¹⁰ Рамдан Амынадап, Амынадапдан яхудаларың тиребашысы Нахшон догулды.

¹¹⁻¹² Нахшондан Салма^j, Салмадан Боваз, Боваздан Обет, Обетден Йышай догулды.

¹³⁻¹⁶ Йышайдан онуң новбахар оглы Элияп, икинжи оглы Абынадап, үчүнжи оглы Шимга, дөрдүнжи оглы Нетанел, бөшинжи оглы Радай, алтынжи оглы Осем, единжи оглы Давут хем-де оларың аял доганлары Серуя билен Абыгайыл догулды. Серуядан Абышай, Ёвап хем-де Асахел атлы үч огул дүнийә инди. ¹⁷ Абыгайылдан Амаса догулды. Ысмайыл уругындан болан Етер Амасаның какасыдыр.

^d *Алян* – кәбир гадымы голязмаларда „Алван“.

^e *Хамран* – кәбир гадымы голязмаларда „Хемдан“.

^f *Ягкан* – кәбир гадымы голязмаларда „Акан“.

^g *Пай* – кәбир гадымы голязмаларда „Пагу“.

^h *Акар* – бу ат *бела* диймеги аңладяр. Ешува китабында бу *Акан*.

ⁱ *Келубай* Бу: *Калеп*.

^j *Салма* – кәбир гадымы голязмаларда *Салмон*.

Хесроның несиллери

¹⁸ Хесроның оглы Калебиң өз аялы Азубадан хем-де Ериготдан бирнөче чагасы болды. Азубадан болан огуллар, ине, шулардыр: Ешер, Шобап, Ардон.

¹⁹ Азуба өленден соң, Калеп Эфраты аяллыга алды; Эфратдан Хур догулды.

²⁰ Хурдан Уры, Урудан Бесалел догулды.

²¹ Хесрон Гилгадың какасы Макырың гызының янына гирди. Хесрон оңа өйлененде алтмыш яшындады. Ондан Сегуп догулды. ²² Сегупдан Яйыр догулды. Гилгатда онуң йигрими үч галасы барды. ²³ Йөне Гешур билен Арам олардан Хавотяйыры хем-де Кенаты обалары билен биле — жеми алтмыш гала алдылар. Шулар Гилгадың какасы Макырың несиллеридир.

²⁴ Калепефратда Хесрон дүнийәден өтүп, аялы Абыя Ашхуры догды. Ашхур Текова галасыны эсасландырыпды.

Ерахмеелиң несиллери

²⁵ Хесроның нобахар оглы Ерахмеелиң огуллары: новбахар оглы Рам, Буна, Орен, Осем ве Ахыя. ²⁶ Ерахмеелиң Атара атлы ене-де бир аялы барды. Ол Онамың эжесидир.

²⁷ Ерахмеелиң новбахар оглы Рамдан Магас, Ямын ве Экер догулды.

²⁸ Онамдан Шаммай хем-де Яда, Шаммайдан Надап хем-де Абышур догулды.

²⁹ Абышуруң аялының ады Абыхайылды. Ондан Ахбан хем-де Молыт догулды.

³⁰ Надапдан Селет ве Апайым догулды. Селетден несил галмады. ³¹ Апайымдан Йишги, Йишгиден Шешан, Шешандан Ахлай догулды.

³² Шаммайың иниси Ядадан Етер ве Ёнатан догулды. Етерден несил галмады. ³³ Ёнатандан Пелет хем-де Заза догулды. Булар Ерахмеелиң несиллеридир.

³⁴ Шешаның оглы ёкды, онуң дине гызлары барды; йөне Шешаның Ярха атлы бир мүсүрли гулы барды. ³⁵ Онсоң Шешан гулы Ярха гызыны аяллыга берди. Онуң гызындан Атай догулды.

³⁶ Атайдан Натан, Натандан Забат, ³⁷ Забатдан Эплал, Эплалдан Обет, ³⁸ Обетден Еху, Ехудан Азаря, ³⁹ Азарядан Хелес, Хелесден Элгаса, ⁴⁰ Элгасадан Сисмай, Сисмайдан Шаллум, ⁴¹ Шаллумдан Екамя, Екамядан Элишама догулды.

Калебиң несиллери

⁴² Ерахмеелиң иниси Калебиң огуллары: новбахар оглы Меша; ол Зибиң какасыдыр. Калебиң икинжи оглы Мареша; ол Хеброның какасыдыр.

⁴³ Хеброның огуллары: Кора, Тапува, Рекем ве Шема. ⁴⁴ Шемадан Ёркагамың какасы Рахам; Рекемден Шаммай догулды. ⁴⁵ Шаммайдан Магон догулды. Магон Бейтсуруң какасыдыр.

⁴⁶ Калебиң гырнак аялы Эйпадан Харан, Моса ве Газез догулды. Харандан огул болуп, оңа доганының адыны, Газез дакды.

⁴⁷ Яхдайың огуллары: Регем, Ётам, Гешан, Пелет, Эйпа ве Шагап.

⁴⁸ Калебиң гырнак аялы Магакадан Шебер хем-де Тирхана догулды. ⁴⁹ Соңра ондан Шагап билен Шева догулды. Шагап Мадманнаны эсасландырыпды, Шева Макбена билен Гибгоны эсасландырыпды. Калебиң хем бир гызы барды, онуң ады Аксады. ⁵⁰ Ине, шулар Калебиң несиллеридир.

Хур Калебиң хем аялы Эфратың новбахар оглуды. Хуруң оглы Шобал Кирятегарымы эсасландырыпды. ⁵¹ Онуң икинжи оглы Салма Бейтуллахамы эсасландырыпды, үчүнжи оглы Хареп Бейтгадери эсасландырыпды.

⁵² Кирятегарымы эсасландыран Шобал Харова халкының, манахатларың ярысының атасыды. ⁵³ Шейле хем Кирятегарымың уруглары болан итрилерин, путларың, шуматларың, мишраларың-да атасыды. Сорга хем Эштавол шәхерлериниң халкы шу уруглардан гелип чыкыпды.

⁵⁴ Бейтуллахамы эсасландыран Салма нетопалыларың, Атрот Бейтёвабың хем манахатларың ярысы Сорга халкының атасыды. ⁵⁵ Ягбесде яшан кәтиплерин уруглары: тиргатлар, шимгатлар ве сукатлар. Олар Рекабың неслиниң атасы Хамматдан гелип чыкан кейнлерди.

3-нжи бап

Давудың несиллери

(2-нжи Шамувел 3:2-5; 5:4-5, 14-16; 1-нжи Патышалар 2:11; 1-нжи Йыл Язгылар 14:3-6; 29:27)

¹ Ине, шулар Давудың Хеброндака доглан огулларыдыр: йизрегелли Ахыногамдан болан новбахар оглы Амнон; кармелли Абыгайылдан болан икинжи оглы Даныел. ² Үчүнжи оглы Гешур шасы Талмайың гызы Магакадан болан Абшалом, дөрдүнжи оглы Хагытдан болан Адонья; ³ Бөшинжи оглы Абыталдан болан Шепатя; алтынжы оглы аялы Эгладан болан Йитрегам; ⁴ Шу алтысы Давудың Хеброндака болан огулларыдыр. Ол бу ерде еди йыл алты ай шалык сүрди.

Давут Иерусалимде отуз үч йыл шалык сүрди. ⁵ Булар Давут Иерусалимдекә догланлардыр: Шимга, Шобап, Натан, Сүлейман; олар Эмиелиң гызы Батшувадан болан дөрт огулдылар.

⁶⁻⁸ Булардан соң ене докуз огул догулды: Йыбхар, Элишама, Элипелет, Нога, Непек, Япыя, Элишама, Эляда ве Элипелет.

⁹ Ине, шулар Давудың гырнакларындан дашары доглан огулларыдыр. Тамар оларың аял доганыды.

Сүлейманың несиллери

¹⁰ Сүлеймандан Рехабгам, Рехабгамдан Абыя, Абыядан Аса, Асадан Ехошапат, ¹¹ Ехошапатдан Ёрам, Ёрамдан Ахазя, Ахазядан Ёваш, ¹² Ёгашдан Амазя, Амазядан Азаря, Азарядан Ётам, ¹³ Ётамдан Ахаз, Ахаздан Хизкия, Хизкиядан Манаше, ¹⁴ Манашеден Амон, Амондан Ёшыя догулды.

¹⁵ Ёшыяның огуллары: новбахар оглы Ёханан, икинжи оглы Ехоякым, үчүнжи оглы Сидкия, дөрдүнжи оглы Шаллум.

¹⁶ Ехоякымның несиллери: Ехоякымден Еконя, Еконядан Сидкия догулды.

¹⁷⁻¹⁸ Есир эдип әкидилен Еконяның огуллары: Шеялтыел, Малкырам, Педая, Шенасар, Екамя, Хошама ве Недабя.

¹⁹ Педаяның огуллары: Зерубабыл ве Шимги. Зерубабылың огуллары: Мешуллам, Хананя ве Шеломыт оларың аял доганыды.

²⁰ Зерубабелиң бейлеки бөш оглы: Хашуба, Охел, Берекия, Хасадя ве Юшапхесет.

²¹ Хананяның огуллары: Пелатя ве Ешагя. Ешагядан Репая, Репаядан Арнан, Арнандан Абадя, Абадядан Шеканя догулды.

²² Шеканядан Шемагя догулды. Шемагяның огуллары: Хатуш, Йыгал, Барыя, Негаря ве Шапат. Булар жеми алты огулдылар.

²³ Негаряның огуллары: Элөгейнай, Хизкия ве Азрыкам. Булар жеми үч огулдылар.

²⁴ Элөгейнайың огуллары: Ходавя, Эляшып, Пелая, Акуп, Ёханан, Делая ве Ананы. Булар жеми еди огулдылар.

4-нжи бап

Яхуданың несиллери

¹ Яхуданың огуллары: Перес, Хесрон, Кармы, Хур ве Шобал.

² Шобалың оглы Реяядан Яхат, Яхатдан Ахумай ве Лахат догулды. Булар сорг тиресиниң уруларыдыр.

³⁻⁴ Эфратың нобахар оглы, Бейтуллахамы эсасландыран Хуруң огуллары шуларды: Этам, Пенувал ве Эзер. Этамың огуллары шуларды: Йизрегел, Йышма ве Йыдбаш. Оларың аял доганының ады Хаслелпоныды. Пенувал Гедоры эсасландырыпды, Эзер Хушаны эсасландырыпды.

⁵ Текованың какасы Ашхурың Хела хем-де Нагара атлы ики аялы барды. ⁶ Ашхурың Нагара диен аялындан Ахузам, Хепер, Темени ве Хахаштары догулды. Булар Нагараның огулларыды.

⁷⁻⁸ Хеланың огуллары: Зерет, Изхар, Этнан ве Коз. Коз Анубың ве Хасобебабың какасыды. Харумың оглы Ахархелиң несли-де Коздан гелип чыкандыр.

⁹ Ягбес атлы адам барды; ол доганларының арасында иң абрайлысыды. «Агыры билен догурдым» дийип, эжеси онуң адына Ягбес^k дакды. ¹⁰ Ягбес: «Мени ялкасадың, мениң чәклерими гинелтседин, мениң билен болуп, мени азапдан ве яманлыктан горасадың» дийип, Ысрайылың Худайына дилег этди. Худай онуң ислегини ерине етирди.

¹¹ Шуханың доганы Келупдан Мехир, Мехирден Эштон догулды. ¹² Эштондан Бейтрапа, Пасеях хем-де Ырнахаш галасыны эсасландыран Техинна догулды. Булар Реканың илатыды.

¹³ Кеназың огуллары: Отныел, Серая. Отныелиң оглы: Хатат ве Мегонотай. ¹⁴ Мегонотайдан Опра догулды. Серая Хүнәрментлер жүлгесини дөрөден Ёвабың какасыды. Көп хүнәрментлерин яшаяндыгы үчин бу ере шейле ат дакылды.

¹⁵ Епуннәниң оглы болан Калебиң огуллары: Ыру, Эла ве Нагам. Эладан Кеназ догулды.

¹⁶ Ехаллелелиң огуллары: Зип, Зипа, Тиря ве Асарел.

¹⁷ Эзраның огуллары: Етер, Мерет, Эпер ве Ялон. Мередиң мүсүрли аялындан: Меръем, Шаммай ве Эштемова галасыны эсасландыран Йышба догулды. ¹⁸ Мередиң мүсүрли аялы фыровьның гызы Битяды. Онуң яхудалы аялындан Гедоры эсасландыран Ерет, Соконы эсасландыран Хебер билен Занованы эсасландыран Екутыел догулды.

¹⁹ Ходыяның аялы болан Нахамың аял доганының огулларындан гармлы Кегыла билен магакатлы Эштемова догулды.

²⁰ Шимоның огуллары: Амнон, Ринна, Бенханан ве Тилон.

Йишгиниң огуллары: Зохет ве Бензохет.

Шелахың несиллери

²¹ Яхуданың оглы Шеланың несиллери шулардыр: Леканы эсасландыран Эр, Марешаны эсасландыран Лагда, Бейташбеядакы непис кетени докаянларың уругы, ²² Ёкымың, Козебаның адамлары, Ёваш хем-де Сараф. Олар Мовап билен Яшублехеме хәким болдулар. Булар гадымы вакалардыр. ²³ Булар Нетагымың хем-де Гедераның илатларыды. Олар патыша күйзегәр болуп хызмат этдилер.

Шимгоның несиллери

²⁴ Шимгоның огуллары: Немувал, Ямын, Ярып, Зера, Шавул. ²⁵ Шавулдан Шаллум, Шаллумдан Мибсам, Мибсамдан Мишма догулды. ²⁶ Мишманың огуллары: Мишмадан Хаммувал, Хаммувалдан Закур, Закурдан Шимги догулды. ²⁷ Шимгиниң он алты оглы, алты гызы барды, йөне онуң доганларының перзенди көп дәлди. Шейдип, Шимгиниң несиллери Яхуданыңкы ялы көпелмеди. ^{28–31} Олар Беершебада, Моладада, Хасаршугалда, Билхада, Эсемде, Толатда, Бетувалда, Хормада, Сиклагда, Бейтмаркаботда, Хасарсусымда, Бейтбиргиде ве Шагарайымда яшадылар. Ине, шулар шимгилеринң Давут патыша болмазындан өңки галаларыды. ³² Оларың обалары: Этам, Айын, Риммон, Токен, Ашан – жеми бәш гала. ³³ Бу галаларың төверегиндәки Багала ченли болан обалары оларың месген тутан ерлеридир. Олар несил дарагтыны яздылар. ³⁴ Оларың уругбашылары шуларды: Мешобап, Ямлек, Амазяның оглы Ёша, ³⁵ Ёвел, Асыелиң човлугы Сераяның агтыгы Ёшыбяның оглы Еху, ³⁶ Элөгейнай, Ягакоба, Ешохая, Асая, Адыел, Ешимиел, Беная, ³⁷ Шемагының говлугы, Шимриниң ювлугы, Едаяның човлугы, Аллоның агтыгы, Шипгиниң оглы Зиза. ³⁸ Шу атлары боюнча агзаланлар уругбашылардыр.

Оларың несиллери жуда көпелди. ³⁹ Олар өз сүрүлерине өри гөзләп, Гедора ве жүлгәниң гүндогар тарапына ченли барып етдилер. ⁴⁰ Олар отлук, говы өри мейданларының үстүнден бардылар; бу ер гаты гин, асуда хем рахатды. Өң бу ерде хамлар отурыпдылар. ⁴¹ Шу атлары языланлар Яхуда патышасы Хизкияның дөврүнде гелип, өз чадырларында болан хамлара ве мегунлара хүжүм эдип, олары бүс-бүтинлей гырып ёк эдип, оларың ерлеринде орнашдылар, себәби ол ерде сүрүлери үчин өри мейдан барды. ⁴² Шимгонларың бир бөлеги – эркек кишилериниң бәш йүзүси Йишгиниң огуллары Пелатяның, Негаряның, Репаяның хем-де Узыелиң баштутанлыгында Сегир дагына гитдилер. ⁴³ Олар гачып, дири галан амалеклери гырдылар; олар шу гүне ченли шол ерде яшап гелйәрлер.

^k *Ягбес* – бу ат еврейче *агыры* сөзүниң айдылышына меңзешдир.

5-нжи бап

Рубениң несиллери

¹ Рубен Ысрайылың новбахар оғлуды, йөне ол атасының дүшегини харамландыгы үчин новбахар оғуллык хақы ондан алнып, Ысрайылың оғлы Юсубың перзентлерине берилди. Шоңа гөрә-де несил дарагтында Рубен илкинжи оғул хасап эдилмейәр. ² Яхуда доганларының арасында гүйчлүси болуп, баштутан ондан гелип чыканда болса, новбахар оғуллык хақы Юсубыңқыды. ³ Ысрайылың новбахар оғлы Рубениң оғуллары шуларды: Ханок, Паллу, Хесрон ве Кармы.

⁴ Ёвелиң несиллери: Шемагя, Шемагядан Гок, Гокдан Шимги, ⁵ Шимгиден Мика, Микадан Реяя, Реяядан Багал, ⁶ Багалдан Беера догулды. Беераны Ашурың патышасы Тиглатпилесер есир эдип әкитди. Беера рубенлеринң тиребашысыды. ^{7–8} Несил дарагтарына гөрә Беераның ковумллары билен болан гарындашлары шулардыр: Егиел баштутан; Закаря ве Ёвелиң човлугы, Шеманың агтыгы, Азазың оғлы Бела. Бу рубенлер Небо билен Багалмегона ченли узалып гидйән Арогер үлкесинде яшаярдылар. ⁹ Гүндогара Перат дерясының бу тарапындакы чөлүң башланяң ерине ченли узалып гидйән ерлер хем Беланың ерлериди, себәби онуң Гилгатда малы жуда көпелипди. ¹⁰ Шавулың дөврүнде рубенлер хагарлар билен уршуп, олары еңип, Гилгадың тутуш гүндогарына яйрап, хагарларың чадырларында яшадылар.

Гадың несиллери

¹¹ Гатлар рубенлеринң гапдалында Салка галасына ченли болан Башан үлкесинде месген тутдулар. ¹² Башанда Ёвел иң важып уругын баштутаныды, Шапам икинжи важып уругын баштутаныды, Ягнай билен Шапат болса бейлеки уругларың баштутаныды. ¹³ Оларың гарындашлары ковумы боюнча шулардыр: Микайыл, Мешуллам, Шеба, Ёрай, Ягкан, Зия ве Эбер жеми еди. ¹⁴ Булар Бүзүң таңлыгы Яхдонның геңлиги Ешишайың говлугы Микайылың ювлугы Гилгадың човлугы Ярованың агтыгы Хурының оғлы Абыхайылың огуллларыдыр. ¹⁵ Гунының агтыгы, Абдыелиң оғлы Ахы буларың арасында иң бейик уругбашыды. ¹⁶ Гатлар Гилгатдакы ве Башандакы галаларында хем-де Шароның өри мейданларында яшадылар. ¹⁷ Яхуданың патышасы Ётам хем-де Ысрайылың патышасы Яробгамың дөврүнде, буларың хеммеси өз несил дарагтына гөрә хасаба алындылар.

Гүндогар тирелеринң гошунлары

¹⁸ Рубенлерден, гатлардан хем-де манаше ярым тиресинден гылычлы-галканлы, яй билен ок атян, сөвеш тәлимини алан, гуллуга тайяр кырк дөрт мүн еди йүз алтмыш саны эдермен эсгерлер барды. ¹⁹ Олар хагарлар, етурлар, напышлар хем-де нодаплар билен урушдылар. ²⁰ Олар урушда Худая ахы-нала эдип, көмек аландыклары үчин, хагарларың хем-де оларың янындакыларың әхлисини эле салдылар. Худай оларың ахы-наласына жогап берди, чүнки олар Оңа ынандылар. ²¹ Олар душманларының элли мүн дүесини, ики йүз элли мүн доварыны, ики мүн эшегини эле салдылар ве йүз мүн адамыны есир алдылар. ²² Көп адам өлди, себәби бу уруш Худайданды. Шейдип, рубенлер, гатлар хем-де манаше ярым тиреси тә сүргүнлик дөврүне ченли хагарларың хем-де оларың янындакыларың ерлеринде яшадылар.

Манаше ярым тиреси

²³ Манаше ярым тиресиниң адамлары юртда месген тутуп, Башандан Багалхермона, Сенире хем-де Хермон дагына ченли яйрадылар. Олар жуда көпди. ²⁴ Ине, шулар оларың ковумбашыларыдыр: Эпер, Йишги, Элиел, Азрыел, Ермея, Ходавя ве Яхдыел. Булар батыр йигитлер, мешхур адамлар ве уруг баштутанларыды. ²⁵ Эмма булар ата-бабаларының Худайындан дәнип, Онуң өз өңлеринде дерби-дагын эден юрдуның халкының худайларына сежде этмек билен зына этдилер. ²⁶ Шоңа гөрә Ысрайыл Худайы Ашурың патышасы Пулың рухуны оярды. Бу патышаның бейлеки ады Тиглатпилнесерди. Ол рубенлери, гатлары, манаше ярым тиресини әкидип, олары Хала, Хабора, Хара хем-де Гозан дерясына гетирди. Олар шу гүне ченли хем шол ердедир.

6-нжы бап

Левиниң несиллери

¹ Левиниң огуллары: Гершон, Кохат ве Мерары. ² Кохадың огуллары: Имран, Йисхар, Хеброн ве Узыел. ³ Имраның огуллары: Харун, Муса ве Меръем. Харуның огуллары: Надап, Абыху, Элгазар ве Ытамар.

⁴ Элгазардан Пинехас, Пинехасдан Абышува, ⁵ Абышувадан Буку, Букудан Узы, ⁶ Узыдан Зерахя, Зерахыядан Мераёт, ⁷ Мераётдан Амаря, Амарядан Ахытуп, ⁸ Ахытупдан Садок, Садокдан Ахымагас, ⁹ Ахымагасдан Азаря, Азарядан Ёханан, ¹⁰ Ёханандан Азаря догулды. Бу шол Сүлейманың Иерусалимде гуран өйүнде руханылык эден Азарядыр. ¹¹ Азарядан Амаря, Амарядан Ахытуп, ¹² Ахытупдан Садок, Садокдан Шаллум, ¹³ Шаллумдан Хилкия, Хилкиядан Азаря ¹⁴ Азарядан Серая, Сераядан Ехосадак догулды. ¹⁵ Небукаднесарың үсти билен Реб Яхуданың ве Иерусалимиң халкларыны сүргүн эден дөврүнде Ехосадак хем сүргүн эдилди.

Левиниң бейлеки несиллери

¹⁶ Левиниң огуллары: Гершом, Кохат ве Мерары. ¹⁷ Гершомың огулларының атлары Либни хем-де Шимгидир. ¹⁸ Кохадың огуллары: Имран, Йисхар, Хеброн ве Узыел. ¹⁹ Мерарының огуллары: Махлы ве Мушы.

Несиллерине гөрә левилерин уруглары сулардыр: ²⁰ Гершомың несиллери: Гершомдан Либни, Либниден Яхат, Яхатдан Зимма, ²¹ Зиммадан Ёва, Ёвадан Ыдо, Ыдодан Зера, Зерадан Еятрай догулды.

²² Кохадың несиллери: Кохатдан Амынадап, Амынадапдан Кора, Корадан Асыр, ²³ Асырдан Элкана, Элканадан Эбиясап, Эбиясапдан Асыр, ²⁴ Асырдан Тахат, Тахатдан Урыел, Урыелден Узыя, Узыядан Шавул догулды.

²⁵ Элкананың огуллары: Амасай ве Ахымот. ²⁶ Ахымотдан Элкана, Элканадан Сопя, Сопадан Нахат, ²⁷ Нахатдан Элияп, Элияпдан Ерохам, Ерохамдан Элкана догулды.

²⁸ Шамувелиң огуллары: новбахар оглы Ёвел¹, икинжи оглы Абыя.

²⁹ Мерарының несиллери: Мерарыдан Махлы, Махлыдан Либни, Либниден Шимги, Шимгиден Уза, ³⁰ Узадан Шимга, Шимгадан Хагыя, Хагыядан Асая догулды.

Ыбадатхана сазандалары

³¹ Эхт сандыгыны Реббин өйүнде гоюндан соң, Давудың шол ерде нагма айтмага беллән адамлары шулардыр. ³² Булар Сүлейман Иерусалимде Реббин өйүни гуранча, Реббе йүз тутулян мукаддес чадырың өңүнде нагма айтдылар. Олар өзлерине махсус дүзгүнлер боюнча хызмата дурдулар.

³³ Ол ерде хызмата дуранлар хем-де оларың несиллери шулардыр: кохат уругындан Хейман багшы. Хейманың ата-бабалары шулардыр: Шамувел Ёвелиң атасы, ³⁴ Элкана Шамувелиң атасы, Ерохам Элкананың атасы, Элиел Ёрамың атасы, Това Элиелиң атасы, ³⁵ Суп Тованың атасы, Элкана Супуң атасы, Махат Элкананың атасы, Амасай Махатың атасы, ³⁶ Элкана Амасайың атасы, Ёвел Элкананың атасы, Азаря Ёвелиң атасы, Сепаня Азаряның атасы, ³⁷ Тахат Сепаняның атасы, Асыр Тахатың атасы, Эбиясап Асырың атасы, Кора Эбиясабың атасы, ³⁸ Йисхар Кораның атасы, Кохат Йисхарың атасы, Леви Кохадың атасы, Ысрайыл Левиниң атасы.

³⁹ Онуң сагында дуран доганы Асаф, Гершон уругындан. Онуң ата-бабалары шулардыр: Берекия оглы, Шимга Берекияның атасы, ⁴⁰ Михайыл Шимганың атасы, Багасея Михайылың атасы, Малкыя Багасеяның атасы, ⁴¹ Этни Малкыяның атасы, Зера Этниниң атасы, Адая Зераның атасы, ⁴² Эйтан Адаяның атасы, Зимма Эйтаның атасы, Шимги Зимманың атасы, ⁴³ Яхат Шимгиниң атасы, Гершом Яхатың атасы, Леви Гершомың атасы.

⁴⁴ Чеп тарапында оларың Мерары уругындан болан гарындашлары дурды. Олар шулардыр: Киши Эйтаның какасы, Абды Кишиниң какасы, Маллук Абдының какасы, ⁴⁵ Хашабя Маллугың какасы, Амазя Хашабың какасы, Хилкия Амазяның какасы, ⁴⁶ Амасы Хилкияның какасы, Баны

¹ Ёвел – бу ат эсасы голязмаларда ёк, ол бейлеки гадымы голязмалардан тержиме эдилен.

Амасының какасы, Шемер Банының какасы, ⁴⁷ Махлы Шемериң какасы, Мушы Махлының какасы, Мерары Мушың какасы, Леви Мерарының какасы.

⁴⁸ Оларың гарындашлары болан левилер мукадес чадырың – Худайың өйүниң хызматына беллендилер.

Харуның несиллери

⁴⁹ Харун билен онуң несиллери якма гурбанлык сыпасында, якымлы ыслы түтетги сыпасында садакалар хөдүрледилер. Иң мукадес отагың әхли ишлерини этдилер. Худайың гулы Мусаның табшырыкларына лайыктыкта, олар ысрайыл халкыны гүнәсинден сапладылар. ⁵⁰ Ине, шулар Харуның несиллеридир: Харундан Элгазар, Элгазардан Пинехас, Пинехасдан Абышува, ⁵¹ Абышувадан Буки, Букидан Узы, Узыдан Зерахя, ⁵² Зерахядан Мераёт, Мераётдан Амаря, Амарядан Ахытуп, ⁵³ Ахытупдан Ахымагас догулды.

Левилериң месген тутан ерлери

^{54–55} Левилериң өз топракларында месген тутан ерлери шулардыр: Кохат уругындан болан Харуның огулларының бижеси чыкып, олар Яхудадакы Хеброны хем-де онуң төверегиндәки өри мейданлары бердилер. ⁵⁶ Йөне ол галаның экин мейданларыдыр обалары Епуннәниң оглы Калебе берилди. ⁵⁷ Харуның огулларына гачыбаталга галалары болан Хеброн ве Либна өри мейданлары билен биле, Ятыр ве Эштемова өри мейданлары билен биле, ⁵⁸ Хилең өри мейданлары билен биле, Дебир өри мейданлары билен биле, ⁵⁹ Ашан ве Бейтшемеш өри мейданлары билен билеликте берилди. ⁶⁰ Бенямин тиресиниң топрагындан хем өри мейданлары билен билеликте Геба, өри мейданлары билен билеликте Алемет хем-де өри мейданлары билен билеликте Анатот берилди. Оларың әхли галалары несиллериниң санына гөрәдир – он үчдүр.

⁶¹ Кохатларың галан несиллерине биже үсти билен манаше ярым тиресиниң пайындан он гала берилди. ⁶² Гершомлара несиллериниң санына гөрә Ысакар, Ашер, Нафталы хем-де Башандакы Манаше тирелеринден он үч гала берилди. ⁶³ Мерарылар несиллериниң санына гөрә, Рубен, Гат хем-де Зебулун тирелеринден он ики гала берилди. ⁶⁴ Шунлукда, ысрайыллар бу галалары өри мейданлары билен билеликте левилере бердилер. ⁶⁵ Шейле хем ысрайыллар левилере биже үсти билен яхуда, шимгон хем-де бенямин тирелериниң атлары агзалан галаларыны бердилер. ⁶⁶ Кохадың несиллеринден кәбирлеринде эфрайым тиресинден алнан галалары барды. ⁶⁷ Олар гачыбаталга галалары болан Эфрайым дагларындакы Шекеми өри мейданлары билен билеликте, шейле хем Гезери өри мейданлары билен билеликте, ⁶⁸ Ёкмегамы өри мейданлары билен билеликте, Бейтхороны өри мейданлары билен билеликте, ⁶⁹ Аялоны өри мейданлары билен билеликте, Гатриммоны өри мейданлары билен билеликте бердилер. ⁷⁰ Манаше ярым тиресинден өри мейданлары билен билеликте Анери, Кохадың несиллериниң галан бөлегине өри мейданлары билен билеликте Билгамы бердилер.

⁷¹ Гершомлара: манаше ярым тиресинден: өри мейданлары билен билеликте Башандакы Голаны ве өри мейданлары билен билеликте Аштароты; ⁷² Ысакар тиресинден: өри мейданлары билен билеликте Кедеш, өри мейданлары билен билеликте Дабераты, ⁷³ өри мейданлары билен билеликте Рамоды, өри мейданлары билен билеликте Анеми; ⁷⁴ Ашер тиресинден: өри мейданлары билен билеликте Машалы, өри мейданлары билен билеликте Абдоны, ⁷⁵ өри мейданлары билен билеликте Хукогы, өри мейданлары билен билеликте Рехобы; ⁷⁶ Нафталы тиресинден: өри мейданлары билен билеликте Желиледәки Кедеш, өри мейданлары билен билеликте Хаммоны, өри мейданлары билен билеликте Кирятайымы бердилер. ⁷⁷ Мерары уругының галанларына шу ерлер берилди: Зебулун тиресинден өри мейданлары билен билеликте Риммоно, өри мейданлары билен билеликте Табор, ⁷⁸ Ериходан башлап, Иорданың аңырсына ченли, Иёрданың гүндогар тарапы, Рубен тиресинден: өри мейданлары билен билеликте чөлдәки Бесер, өри мейданлары билен билеликте Яхса, ⁷⁹ өри мейданлары билен билеликте Кедемот, өри мейданлары билен билеликте Мейпагат; ^{80–81} Гат тиресинден: өри мейданлары билен билеликте Гилгатдакы Рамот, өри мейданлары билен билеликте Маханайым, өри мейданлары билен билеликте Хешбон, өри мейданлары билен билеликте Язер.

7-нжи бап

Ысакарың несиллери

¹ Ысакарың огуллары: Тола, Пува, Яшуп ве Шимрон – жеми дөрт. ² Толаның огуллары: Узы, Репая, Ериел, Яхмай, Йыбсам ве Шамувел. Булар Тола уругының ковумбашыларыдыр. Давудың дөврүнде оларың йигрими ики мүн алты йүз саны батыр йигитлери барды. ³ Узыдан Йызрахя догулды. Йызрахяның огуллары: Микайыл, Абадя, Ёвел ве Йишия – жеми бәш; оларың әхлиси-де ковумбашыларды. ⁴ Несил дарагтына гөрә несиллериниң отуз алты мүн адамлы харбы гүйчлери барды, чүнки олар көп аяллы хем-де көп огуллыдылар. ⁵ Ысакарың әхли несиллериниң арасында батыр йигитлер болан гарындашлары несил дарагтларына гөрә жеми сегсен еди мүнди.

Беняминиң несиллери

⁶ Беняминиң огуллары: Бала, Бекер ве Едигаел – жеми үч. ⁷ Баланың огуллары: Эсбон, Узы, Узыел, Еримот ве Ири – жеми бәш. Булар ковумбашылар, батыр йигитлердир. Оларың несил дарагтына гөрә саны йигрими ики мүн отуз дөртди. ⁸ Бекериң огуллары: Земира, Ёгаш, Элигезер, Элөгейнай, Омры, Еремот, Абыя, Анатот, Алемет. Шуларың хеммеси Бекериң огулларыдыр. ⁹ Несил дарагтына гөрә батыр йигитлер болан ковумбашыларың саны йигрими мүн ики йүз адамды. ¹⁰ Едигаелиң огуллары: Билхан. Билханың огуллары: Егуш, Бенямин, Эхут, Кенагана, Зетан, Таршыш ве Ахышахар. ¹¹ Едигаелиң шу огулларының хеммеси ковумбашылардыр ве батыр йигитлердир. Оларың урша укыплысы он еди мүн ики йүз. ¹² Ириң огуллары: Шупым, Хупым; Хушым болса Ахериң оглудыр.

Нафталының несиллери

¹³ Нафталының огуллары: Яхсыел, Гуны, Етер ве Шаллум. Шулар Билханың несиллеридир.

Манашениң несиллери

¹⁴ Манашениң огуллары: арамлы гырнак аялыңдан доглан Асрыел; Гилгадың какасы Макыр хем шондан догулды. ¹⁵ Макыр Хупым билен Шупымы өйлендирди. Аял доганының ады Магакады. Икинжисиниң ады Селофатды. Онуң дине гызлары болды. ¹⁶ Макырың аялы Магака бир огул догурды ве онуң адына Переш дакды. Онуң инисиниң ады Шерешди; онуң огулларының ады Улам хем-де Рекемди. ¹⁷ Уламдан Бедан догулды. Манашениң агтыгы Макырың оглы Гилгадың огуллары шулардыр. ¹⁸ Онуң аял доганы Хаммолекетден Ышхот, Абыгезер ве Махла догулды. ¹⁹ Шемиданың огуллары: Ахян, Шекем, Ликхи ве Аныгам.

Эфрайымың несиллери

²⁰ Эфрайымың оглы Шутела, Шутеланың оглы Берет, Бередиң оглы Тахат, Тахадың оглы Элгада, Элгаданың оглы Тахат, ²¹ Тахадың оглы Забат, Забадың оглы Шутела.

Эзер ве Элгат Эфрайымың огулларыды. Ерли гат халкы, мал сүрүлерини басып алмага гелендиклери себәпли, олары өлдүрдилер. ²² Какалары Эфрайым энче гүнләп оларың ясыны тутды; доганлары оңа гөвүнлик бермәге гелдилер. ²³ Эфрайым аялының янына гирди. Аялы гөврели болуп, бир огул догурды ве онуң адына Берига дакды, себәби онуң өйүнде бетбагтчылык^m барды. ²⁴ Ёкаркы ве ашакы Бейтхороны хем-де Узеншеераны гуран онуң гызы Шеерады.

²⁵ Репа онуң оглуды. Репадан Решеп, Решепден Тела, Теладан Тахан, ²⁶ Тахандан Ладан, Ладандан Эмыхут, Эмыхутдан Элишама, ²⁷ Элишамадан Нун, Нундан Ешува догулды.

²⁸ Эфрайымларың мүлклери ве месген тутан ерлери шулардыр: Бейтел галасы ве онуң обалары, гүндогарда Нагаран, гүнбатарда Гезер ве онуң обалары, Шекем ве онуң обалары, Ая ве онуң обалары. ²⁹ Манашелериң чәклеринден: Бейтшеян галалары билен, Тагнак галалары билен, Мегидо галалары билен, Дор галалары билен. Шу галаларда Ысрайылың оглы Юсубың огуллары месген тутдулар.

^m7:23 *Бетбагтчылык* – бу сөзүң айдылышы еврейче *Берига* адының айдылышына меңзешдир.

Ашерин несиллери

- ³⁰ Ашерин огуллары: Йимна, Йишва, Йишви ве Берига; буларың аял доганы Сера.
³¹ Бериганың огуллары: Хебер билен Малкыел; Малкыел Бирзайытың какасыды.
³² Хеберден Яплет, Шомер, Хотам хем-де оларың аял доганы Шува догулды.
³³ Яплетин огуллары: Пасак, Бимхал ве Ашват. Булар Яплетин огулларыдыр.
³⁴ Шомерин огуллары: Ахы, Рохага, Хуба ве Арам.
³⁵ Шемерин доганы Хелемин^п огуллары: Сопа, Йымна, Шелеш ве Амал.
³⁶ Сопаның огуллары: Сува, Харнепер, Шувал, Бери, Йымра, ³⁷ Бесер, Хот, Шамма, Шилша, Йытран ве Беера. ³⁸ Етерин огуллары: Епунне, Писпа ве Ара.
³⁹ Уланың огуллары: Ара, Ханныел ве Рися.
⁴⁰ Шуларың хеммеси Ашерин несиллериди, ковулбашылардыр, сайлама батыр йигитлер хем-де беглерин бегидир. Оларың несил дарагтына гөрә урша укыплы йигрими алты мұң адамы барды.

8-нжи бап**Беняминин несиллери**

- ¹ Беняминин бәш оглы барды. Нобахар оглы Бала, икинжиси Ашбел, үчүнжиси Ахара, ² дөрдүнжиси Ноха, бәшинжиси Рапады.
³ Баланың огуллары: Адар, Гера, Абыхут, ⁴ Абышува, Нагаман, Ахова, ⁵ Гера, Шефуфан ве Хурам.
^{6–7} Эхудын несиллери Нагаман, Ахыя ве Герады. Олар Геба халкының ковулбашыларыды.
Олар ковлуп чыкарылып, Манахата гөчдүлөр. Уза билен Ахыхудын какасы Гера булары гөчүрипди.
⁸ Шахарайым өз аяллары Хушым билен Багарана талагыны беренинден соң, Мовап топрагында бирнөче оглы болды. ⁹ Онун аялы Ходешден болан огуллары шулардыр: Ёбап, Сибя, Меша, Малкам, ¹⁰ Егус, Шакия ве Мирма. Олар ковулбашыдылар.
¹¹ Шахарайымың Хушымдан Абытуп хем-де Элпагал диен огуллары болды. ¹² Элпагалын огуллары: Эбер, Мишгам, Ононы хем-де галалары билен биле Лоды гуран Шемет, ¹³ Берига, Шема—бу икиси Аялонын илатының ковулбашыларыдылар; олар Гатың илатыны ковул чыкардылар; ¹⁴ Бериганың огуллары шулардыр: Ахё, Шашак ве Еремот, ¹⁵ Зебадя, Арат, Эдер, ¹⁶ Михайыл, Йышпа ве Ёха.
¹⁷ Зебадя, Мешуллам, Хизки, Хебер, ¹⁸ Йишмерай, Йизлия ве Ёбап — булар Элпагалын огулларыдыр.
¹⁹ Якым, Зикри, Забды, ²⁰ Элигенай, Силлетай, Элиел, ²¹ Адая, Берая ве Шимрат — булар Шимгинин огулларыдыр.
²² Йишпан, Эбер, Элиел, ²³ Абдон, Зикри, Ханан, ²⁴ Хананя, Элам, Антогыя, ²⁵ Йипдея ве Пенувал — булар Шашагың огулларыдыр.
²⁶ Шамшерай, Шехаря, Аталя, ²⁷ Ягарешя, Элия ве Зикри — булар Ерохамын огулларыдыр.
²⁸ Булар несил дарагтына гөрә ковулбашылардыр. Олар Иерусалимде яшадылар.

Шавул патышаның несиллери

- ²⁹ Гибгоны эсасландыран адам шол галада яшады; онун аялының ады Магакады. ³⁰ Абдон оларың новбахар оглуды, онсон Зур, Киш, Багал, Нер, Надап, ³¹ Гедор, Ахё, Зекер ве Миклот. ³² Миклот Шимганың какасыды. Олар хем өз гарындашларының янында — Иерусалимде яшадылар.
³³ Нерден Киш, Кишден Шавул, Шавулдан Ёнатан, Малкышува, Абынадап ве Эшбагал^о догулды.
³⁴ Ёнатандан Мерибагал^р, Мерибагалдан Мика догулды. ³⁵ Миканың огуллары: Питон, Мелек, Тарыя ве Ахаз.

^пХелем — белки бу Хотамын бейлеки ады. Серет 7:32.

^оЭшбагал — бу 2-нжи Шамувел 2:8-де Ышбошет.

^рМерибагал — бу 2-нжи Шамувел 4:4-де Мепибошет.

³⁶ Ахаздан Ехогада, Ехогададан Алемет, Азмавет, Зимри, Зимриден Моса догулды. ³⁷ Мосадан Бинега, Бинегадан Рапа, Рападан Элгаса, Элгасадан Асел догулды.

³⁸ Аселиң Азрыкам, Бокеру, Ысмайыл, Шегаря, Абадя ве Ханан атлы алты оглы барды. Шуларың хеммеси Аселиң огулларыдыр. ³⁹ Онуң доганы Ешугың огуллары: новбахар оглы Улам, икинжиси Егуш, үчүнжиси Элипелет. ⁴⁰ Уламың огуллары батыр йигитлер ве яйчыларды; оларың чагаларыдыр агтыклары көпди. Оларың жеми бир йүз эллиди.

Шуларың хеммеси беняминлердир.

9-нжы бап

Есирликден гайдып геленлер

¹ Ысрайылларың хеммеси өз несил дарагтына гөрә хасаба алнып, олар Ысрайыл патышаларының китабына язылды.

Яхудалар Реббе бивепалык эдендиклери үчин Бабыла сүргүн эдилди. ² Кэбир ысрайыллар илкинжи болуп, галалардакы өз мүлклерине руханылар, левилер хем-де ыбадатхана хызматкөрлери билен доланып гелдилер.

³ Яхуда, бенямин, эфрайым хем-де манаше тирелеринден Иерусалимде тээден орнашанлары шулардыр:

⁴ Яхуданың оглы Пересиң неслинден: Банының ювлугы, Имриниң човлугы, Омрының агтыгы, Амышудың оглы Утай.

⁵ Шилон уругындан: новбахар оглы Асая хем-де онуң огуллары.

⁶ Зераның неслинден: Егувел хем-де онуң гарындашлары — жеми алты йүз тогсан яхудалар.

⁷ Беняминиң неслинден: Хасенуваның човлугы, Ходавяның агтыгы, Мешулламың оглы Саллу. ⁸ Ерохамың оглы Йибнея, Микриниң агтыгы, Узының оглы Эла, Йибнианың човлугы, Регувелиң агтыгы, Шепатяның оглы Мешуллам. ⁹ Беняминлер несил дарагтына гөрә догуз йүз элли алты адамды. Ёкарда ады агазаланларың хеммеси ковумбашыларды.

Иерусалиме доланып гелен руханылар

¹⁰ Доланып гелен руханылардан: Едагя, Ехоярып, Якын, ¹¹ Ахытубың говлугы, Мераётын ювлугы, Садогың човлугы, Мешулламың агтыгы, Хилкияның оглы, Худайың өйүниң ёлбашчысы Азаря; ¹² Малкыяның човлугы, Пашхурың агтыгы, Ерохамың оглы Адая; Иммериң говлугы, Мешиллемитиң ювлугы, Мешулламың човлугы, Яхзераның агтыгы, Адыелиң оглы Магсай. ¹³ Руханыларың саны бир мүн еди йүз алтмышды. Олар ковумбашыларды ве укыплы адамларды. Олар Худайың өйүнде хызмат этмәге жогапкәрди.

Иерусалимдәки левилер

¹⁴ Левилерден: Мерары уругындан Хашабяның човлугы, Азрыкамың агтыгы, Хашубың оглы Шемагя; ¹⁵ Бакбакар, Хереш, Галал; Асафың човлугы, Зикриниң агтыгы, Миканың оглы Матаня; ¹⁶ Элкананың генлиги, Асаның говлугы, Берекяның ювлугы, Едутуның човлугы, Галалың агтыгы, Шемагяның оглы Абадя. Ол нетопалыларың обаларында яшады.

Иерусалимдәки ыбадатхана дервезебанлары

¹⁷ Девезебанлар шулардыр: Шаллум, Акуп, Талмон ве Ахыман. Оларың гарындашы Шаллум баштутанды. ¹⁸ Булар өң ша девезесиниң гүндогар тарапында гойлупдылар. Олар левилерин дүшелге девезебанларыдылар. ¹⁹ Кора уругындан болан Эбиясабың⁹ агтыгы, Корениң оглы Шаллум ве онуң ковумдашы коралар хем ата-бабаларының Реббиң месгенине девезебанчылык эдишлери ялы, Реббиң мукадес чадырына девезебанчылык этдилер. ²⁰ Оң Элгазаның оглы Пинехас оларың ёлбашчысы болупды. Реб онуң билен болды. ²¹ Мешелемяның оглы Закаря Реббе йүз тутулян чадырың агзында девезебанды. ²² Девезебанлыга беллененлериң хеммеси ики йүз он ики адамдыр. Олар өз обаларында несил дарагтына гөрә хасаба алындылар. Олары Давут билен гөргүр Шамувел жогапкәрли везипә белледи. ²³ Шулар ве оларың несиллери Реббин өйүниң, ягны чадырың девезебанларыдылар. ²⁴ Девезебанлар дөрт тарапдакы — гүндогардакы, гүнбатардакы, демиргазыкдакы хем-де гүнортадакы девезелери сакляярдылар. ²⁵ Оларың

⁹Эбиясан — бу Чыкыш 6:24-де Абыясап.

обаларында яшаян доганлары нобатма-нобат хер еди гүнден олары гөрмәге гелмелидилер. ²⁶ Чүнки левилерден болан дөрт ёлбашчы дервезебан Худайың өйүниң отагларының хем-де хазыналарының хем ёлбашчысыдылар. ²⁷ Олар гижесине-де Худайың өйүниң голайында болардылар. Чүнки ыбадатхана гөзегчилик этмек хем-де хер гүн ирден оны ачмак оларың боржуды.

Бейлеки левилер

²⁸ Левилерин кәбирлери хызмат үчин гойлан энжамлара середердилер, себәби олары санап әкидип, санабам гетирмелидилер. ²⁹ Оларың кәбирлери бейлеки эсбаплара, мукаддес энжамлара, сайлама уна, шераба, яга, хошбой ыслы затлара хем-де дерман отлара гөзегчилик әдйәрдилер. ³⁰ Руханы огулларының кәбирлери дерман отларыны гарып тайярлаярдылар. ³¹ Сүйжүли көкелери биширмеклик Кора неслинден болан Шаллумың новбахар оглы леви Матытя табшырылды. ³² Кохат неслинден болан гарындашларының кәбирине Сабат гүни үчин хөдүр чөреги тайярламагы табшырылды.

³³ Левилерин уругбашылары болан айдымчылар ыбадатхананың отагларында яшаярдылар. Олар башга хызматлардан азатдылар, себәби олар гиже-гүндиз хызматдадылар. ³⁴ Несил дарагына гөрә левилерин уругбашылары шулардылар. Олар Иерусалимде яшадылар.

Шавул патышаның ата-бабалары ве несиллери

³⁵ Гибгоның какасы Егиел Гибгон галасында яшаярды; онуң аялының ады Магакады. ³⁶ Онун новбахар оглы Абдон, соңкулары: Сур, Киш, Багал, Нер, Надап, ³⁷ Гедор, Ахё, Закаря ве Миклот. ³⁸ Миклотдан Шимея догулды. Олар хем гарындашларының янында Иерусалимде яшадылар. ³⁹ Нерден Киш, Кишден Шавул, Шавулдан Ёнатан, Малкышува, Абынадап ве Эшбагал догулды. ⁴⁰ Ёнатандан Мерибагал, Мерибагалдан Мика догулды. ⁴¹ Миканың огуллары: Питон, Мелек, Тахрея ве Ахаз. ⁴² Ахаздан Ягра[†], Яградан Алемет, Азмавет ве Зимри. Зимриден Моса догулды. ⁴³ Мосадан Бинга, Бингадан Репая, Репаядан Элгаса, Элгасадан Асел догулды. ⁴⁴ Аселиң Азрыкам, Бокеру, Ысмайыл, Шегаря, Абадя ве Ханан алты оглы барды. Шулар Аселин огулларыды.

10-нжы бап

Шавул патышаның өлүми

¹ Пилиштлилер Ысрайылың гаршысына сөвеш этди. Ысрайыллар пилиштлилерден гачып, Гилбова дагында көпүси гырылды. ² Пилиштлилер Шавулың ве онуң огуллары Ёнатаның, Абынадабың хем-де Малкышуваның ызындан ковуп етип, онуң огулларыны өлдүрдилер. ³ Шавула гаршы сөвеш гүйчленди, яйчылар оны тапдылар ве агыр яраладылар. ⁴ Шавул ярагчы нөкерине шейле дийди: «Гылыжыны ал-да, мени өлдүр; сүннетсизлериң элинден өлүп, олара гөз болмайын» дийди. Эмма онуң ярагчы нөкери жуда горкды ве бейле этмек ислементи. Шоңа гөрә, Шавул өз гылыжыны алды-да, онуң үстүне өзүни оклады. ⁵ Шавулың өлендигини гөрен ярагчы нөкери-де өз гылыжының үстүне өзүни оклап өлди. ⁶ Шейдип, Шавул, онуң үч оглы – тутуш машгала бир гүнде өлди. ⁷ Дередәки әхли ысрайыллар гошуның гачандыгыны, Шавулың ве онуң огулларының өлендигини гөрүп, өз галаларыны ташлап гачдылар. Пилиштлилер гелип, галалары эледилер. ⁸ Эртеси гүн пилиштлилер өлдүриленлери таламак үчин геленлеринде, Гилбова дагында Шавул билен онуң огулларыны жеседини тапдылар. ⁹ Олар Шавулың келлесини кесип, ярагыны алдылар ве бутханаларына хем-де халкына хабар бермек үчин, тутуш пилиштлилерин юрдуна чапарлар гөндердилер. ¹⁰ Шавулың ярагыны өз бутханаларында гойдулар, келлесини болса Дагоның бутханасындан асдылар. ¹¹ Пилиштлилерин Шавула әденлерини Гилгатдакы Ябешин илаты эшиденде, ¹² онуң гайдувсыз адамларының әхлиси аяга галды. Олар Шавул билен онуң огулларының жеседини алып, Ябеше гетирдилер. Олар буларың сүңклерини Ябешдәки дуб агажының астында жайлап, еди гүнлөп агыз бекледилер.

¹³ Шейдип, Шавул Худая бивепалык әдендиги үчин өлди. Ол Реббин буйругыны бержай этмәнлигинден өтри, жадыгөйден маслахат сорапды. ¹⁴ Ол Ребден сорапманды. Шонуң үчин хем Реб оны өлдүрдип, патышалыгыны Йышайың оглы Давуда берди.

[†]Ягра – бу 1-нжи Йыл Язгылар 8:36-да Ехогада.

11-нжи бап

Давут Ысрайыла хем-де Яхуда патыша боляр

(2-нжи Шамувел 5:1-10)

¹ Әхли ысрайыллар Хеброндакы Давудың дашына йыгнанып, она шейле дийдилер: «Биз сениң өз сүегинден, өз тениндендирис. ² Өңлерем – Шавул патышамызка-да сен ысрайыл гошунына серкердедиң. Худайың Реб сана: „Мениң халкым Ысрайылың чопаны сен боларсың, халкым Ысрайыла сен хөкүмдарлык эдерсиң“ дийипди» дийдилер. ³ Шейдип, Ысрайылың әхли яшулулары Хебронда Давудың янына гелдилер. Шол ерде Реббин хузурында Давут олар билен әхт эдиши. Ысрайылың яшулулары Реббин Шамувелиң үсти билен айдан сөзүне лайыктыкта, Давудың башына яг чалып, Ысрайыла патыша белледилер.

⁴ Давут ве тутуш Ысрайыл Иерусалиме, ягны Ябуса – ябуслыларың меканына йөриш этдилер. ⁵ Ябусың илаты Давуда: «Сен бу ере гирип билмерсин» дийдилер. Эмма Давут Сиён ⁵галасыны басып алды. Ол хәзир «Давут галасы» дийлип атландырылар. ⁶ Давут: «Ябуслылары ким өнүрти зарба урса, шол гошун серкердеси болар» дийди. Серуяның оглы Ёвап өнүрти зарба уруп, гошун серкердеси болды. ⁷ Давут галада месген тутды. Шонуң үчин хем оны «Давут галасы» дийип атландырдылар. ⁸ Ол Миллодан башлап, галаның тутуш төверегини тәзеден гурды. Ёвап болса галаның галан бөлегини бежерди. ⁹ Давут гитдигисайы гүйчленйәрди, чүнки Хөкмүрован Реб онуң биленди.

Давудың батыр йигитлери

¹⁰ Реббин Ысрайыл бабатдакы сөзи боюнча, Давудың батыр йигитлериниң баштутанлары бүтин ысрайыл халкы билен Давуды патыша этмек нетижесине гелип, онуң хөкүм сүрмегине берк голдав бердилер. ¹¹ Давудың батыр йигитлери шуларды: Хакмонының оглы Яшобгам. Ол сердарларың баштутаныды. Ол найзасы билен бир вагтың өзүнде үч йүз адамы өлдүрди. ¹² Ондан соңра үч батыр йигидиң бири ахова уругындан Додоның оглы Элгазардыр. ¹³ Пилиштлилер Пасдаммымда сөвешмек үчин топланышанларында, ол хем шол ерде Давудың янындады. Ол ерде арпа экилен бир бөлек ер барды. Халк пилиштлилерден гачды, ¹⁴ йөне Элгазар билен Давут мейданчаның ортасында дуруп, шол ери горадылар ве пилиштлилери гырдылар. Реб олары улы еңиш билен халас этди.

¹⁵ Отуз сердарың үчүси Давудың янына, гаядакы Адуллам говагына гитди. Пилиштлилерин гошуны болса Рапа жүлгесинде дүшләпди. ¹⁶ Давут шол вагт галадады. Пилиштлилерин гошун бөлүми болса Бейтуллахамдады. ¹⁷ Давут арман эдип: «Бейтуллахамың дервезесиниң янындакы гуюдан сув гетирип берен болсады, шондан бир ичсемдим» дийди. ¹⁸ Шонда үч батыр йигит пилиштлилерин дүшелгесини бөвсүп гечди-де, Бейтуллахамың дервезесиниң янындакы гуюдан сув алып, оны Давуда гетирип бердилер. Эмма Давут сувдан ичмеди, ол оны Реб үчин ере дөкди. ¹⁹ Ол: «Мени бейтмекден сакла, я Худайым! Башыны этегине салып гиден адамларың ганыны, хей-де, мен ичип билеринми?» дийип, сувдан ичмек ислемеди. Бу үч батыр йигит шейле эдерменликлер гөркезипди. ²⁰ Абышай үч батыр йигидиң баштутаныды, ол Ёвабың доганыды. Ол өз найзасы билен үч йүз адамы өлдүрип, үч батыр йигит ялы мешхур болды. ²¹ Ол үч батыр йигитден ики эссе артык хорматланды. Абышай йигитлерин бири болмадык-да болса, олар баштутан болды.

²² Ехояданың оглы Беная улы эдерменликлер гөркезен кабсеелли батыр йигитдир. Ол моваплы арслан йүрекли ики эдермен уршужыны өлдүрди; шейле хем ол гарлы гүн гарымың ичинде бир ёлбарсы өлдүрди. ²³ Ол бойы бәш гез болан мүсүрлини өлдүрди. Мүсүрлиниң элинде докма агажы ялы найзасы барды. Беная онуң үстүне таяклы топулып, элиндәки найзасыны алып, өз найзасы билен онуң өзүни өлдүрди. ²⁴ Ехояданың оглы Беная, ине, шейле ишлери эдип, ол хем үч батыр йигит ялы мешхур болды. ²⁵ Ол отуз сердарың арасында мешхурыды, йөне үч батыр йигидиң бири дәлди. Давут оны өз жанпеналарының баштутаны эдип гойды.

²⁶ Гошунларың батыр йигитлери шуларды: Ёвабың доганы Асахел, бейтуллахамлы Додоның оглы Элханан, ²⁷ Харотлы Шаммот, пелонлы Хелес, ²⁸ тековалы Икешин оглы Ыра, анатотлы

⁵ Сиён – Бу Иерусалим үчин башга ат. Сөзлүге серет.

Абыгезер, ²⁹ хушалы Сибекай, Ахованың несли Ылай, ³⁰ нетопалы Махарай, нетопалы Багананың оглы Хелет, ³¹ беняминлерден гибгалы Рибайың оглы Ытай, пиргатонлы Бенай, ³² Гагаш жүлгелеринден Хурай, арбалы Абыел, ³³ бахурымлы Азмавет, шагалбынлы Эляхба, ³⁴ гизонлы Хашем, харарлы Шагениң оглы Ёнатан, ³⁵ харарлы Шакарың оглы Ахыям, Уруң оглы Элипал, ³⁶ мекералы Хепер, пелонлы Ахыя, ³⁷ кармелли Хесро, Эзбайың оглы Нагарай, ³⁸ Натаның доганы Ёвел, Хагрының оглы Мибхар, ³⁹ аммон халкындан Селек, Серуяның оглы Ёвабың ярагчы нөкери бееротлы Нахрай, ⁴⁰ йытра уругындан Ыра ве Гареп, ⁴¹ хет халкындан Урия, Ахлайың оглы Забат, ⁴² рубенлеринң баштутаны, рубенлерден болан Шизаның оглы Адына ве онуң отуз йигиди, ⁴³ Магаканың оглы Ханан, митанлы Ёшапат, ⁴⁴ аштаротлы Узыя, арогерли Хотамың огуллары Шама ве Егийел, ⁴⁵ Шимриниң оглы Едигаел, онуң доганы тисли Ёха, ⁴⁶ махавалы Элиел, Элнагамың огуллары Ерибай билен Ёшавя, моваплы Йытма, ⁴⁷ Элиел, Обет, месобалы Ягсыел.

12-нжи бап

Давудың бенямин тиресинден болан тарапдарлары

¹ Булар Давут Сиклагда Кишиң оглы Шавулдан гачып йөркә, онуң янына геленлер ве она урушда ярдам эден батыр йигитлердир. ² Беняминлерден, Шавулың ковумындан болан булар пейкам атып, хем саг, хем чеп эллери билен даш, яй билен ок атып билйән адамларды. ³ Оларың баштутаны Ахыгезер, ондан соң Ёваш, шейле хем гибгалы Шемаганың ики оглы, Азмаветиң огуллары Езиел билен Пелет, Берака, анатотлы Еху, ⁴ отуз сердарың арасында бир батыр йигит ве оларың баштутаны гибгонлы Йышмагя, Ермея, Яхазыял, Ёханан, гедералы Ёзабат, ⁵ Элгузай, Еримот, Бегаля, Шемаря, харуплы Шепатя, ⁶ Кораның неслинден Элкана, Йишия, Азарел, Ёгезер, Яшобгам, ⁷ гедорлы Ерохамың огуллары Ёгела билен Зебадя.

Давудың гатлардан болан тарапдарлары

⁸ Гатлардан галкана хем найза түрген болан батыр йигитлер чөлдәки галада болан Давудың тарапына гечдилер. Олар арслан сыпатдадылар, даг жерени кимин йындамдылар. Ине, олар: ⁹ Эзер – баштутан, икинжиси Абадя, үчүнжиси Элияп, ¹⁰ дөрдүнжиси Мишманна, бәшинжиси Ермея, ¹¹ алтынжысы Атай, единжиси Элиел, ¹² секизинжиси Ёханан, докузынжысы Элзабат, ¹³ онунжысы Ермея, онбиринжиси Макбанайды. ¹⁴ Булар гатлардан болан харбы баштутанлардылар; оларың иң эжизи йүзе, иң гүйчлүси мүнө тайды. ¹⁵ Биринжи айда Иордан дерясы жошуп, бүтин кенарларындан аганда, ондан геченлер ве жүлгелердәкилеринң әхлисини гүндогардыр гүнбатара ковуп чыкаранлар шуларды.

Давудың беняминлерден ве яхудалардан болан тарапдарлары

¹⁶ Беняминлер билен яхудаларың кәбирлери Давудың янына гала гелдилер. ¹⁷ Давут оларың өңүнден чыкып, шейле дийди: «Эгер мениң яныма ягшы ниет, көмек этмек максады билен гелен болсаңыз, онда орнуңыз йүрегимиң төрүнде, йөне зорлук этмедик халымда мени душманларыма сатмак үчин гелен болсаңыз велин, муны ата-бабаларымызың Худайы гөрүп, сизиң жезаңызы берсин». ¹⁸ Соңра Рух отуз йигидиң баштутаны Амасайың үстүне инип, ол шейле дийди:

«Биз сениңки, эй Давут,

Биз сең билен, эй Йышайың оглы!

Башың аман болсун, башың аман болсун!

Саңа ярдам әдйәниң хем башы аман болсун!

Саңа ярдам әдйән сениң Худайыңдыр».

Онсоң Давут олары кабул эдип, өз гошунбашылары эдип белледи.

Давудың манашелерден болан тарапдарлары

¹⁹ Давут пилиштлилер билен биле Шавулың гаршысына урушмак үчин геленде, манашелерден кәбири онуң тарапына гечди. Йөне Давут пилиштлиlere көмек этмедик, себәби пилиштли баштутанлары өзара маслахатлашып: «Давут өз женабы Шавулың тарапына гечип, бизи сатар» дийип, оны ызына угратдылар. ²⁰ Давут Сиклага гайданда, манашелеринң мүнбашылары болан Адна, Ёзабат, Едигаел, Михайыл, Ёзабат, Элиху ве Силлетай дагылар онуң тарапына гечдилер. ²¹ Буларың хеммеси батыр йигитлердир гошун баштутанлары болуп, олар Давуда

аламанчыларын топарларына гаршы сөвешде көмек этдилер. ²²Хакыкатданам, халк Худайын гошуны ялы гошуны болана денеч, гүнүн-гүнүне Давуда көмек этмәге гелиәрдилер.

Давудын гошуны Хебронда

²³Реббин сөзүне гөрә, Шавулын патышалыгыны Давуда бермек үчин онун янына Хебронда гелен яраглы гошунлар, ине, шулардыр: ²⁴яхудалардан галкан хем найза гөтерип, ярагланан алты мүн секиз йүз адам; ²⁵шимгонлардан еди мүн бир йүз саны батыр йигит; ²⁶левилерден дөрт мүн алты йүз адам; ²⁷оларын арасында Харунын неслинин баштутаны Ехояда ве онун билен биле үч мүн еди йүз адам; ²⁸яш батыр йигит Садок ве онун неслинден йигрими ики саны харбы баштутан; ²⁹Шавулын ковумларындан болан беняминлерден үч мүн адам. Буларын көпүси овал Шавулын несиллерине вепалы болупдылар. ³⁰Эфраимлардан өз уругларынын арасында мешхур болан йигрими мүн секиз йүз батыр йигит; ³¹манаше ярым тиресинден, гелип, Давуды патыша этмек үчин йөрите белленен он секиз мүн адам, ³²ысакарлардан дөвре гөрә, Ысрайылын нәме этмелидигини билйән ики йүз баштутан; оларын баштутанлыгы астында болан әхли гарындашлары. ³³Зебулунлардан тапланан, әхли сөвеш энжамлары билен ярагланан, Давуда көмек этмекде максада окгунлы элли мүн эсгер; ³⁴нафталылардан галкан хем найза билен ярагланан отуз еди мүн эсгерли мүн харбы баштутан; ³⁵данлардан ярагланан йигрими секиз мүн алты йүз эсгер; ³⁶ашерлерден сөвеше тайяр, тапланан кырк мүн эсгер; ³⁷Иорданын аңырсындакы рубенлерден, гатлардан хем-де манаше ярым тиресинден әхли сөвеш энжамлары билен ярагланан бир йүз йигрими мүн эсгер.

³⁸Бу эсгерлерин хеммеси Давуды Ысрайыла патыша этмек үчин чын йүрекден сөвеш нызамы билен Хебронда гелдилер. Ысрайылын галан хеммеси-де бир йүрекден Давудын патыша болмагынын тарапындады. ³⁹Олар үч гүн Давудын янында болдулар; ийип-ичдилер, чүнки доганлары олар үчин тайярлык гөрүпдилер. ⁴⁰Ол ерин голайында яшаянлар зебулун, нафталы, ысакар тирелеринин чөклерине ченли эшеклердир дүелере, гатырлардыр өкүзлере йүкләп, көп мукдарда ун, инжир көкелери, кишмиш, шерап, яг, өкүз хем гоюн гетирдилер, чүнки Ысрайылда шатлык-шагаланды.

13-нжи бап

Әхт сандыгы Кирятегарымдан гетирилйәр

(2-нжи Шамувел 6:1-11)

¹Давут мүнбашылардыр йүзбашылар ве хер бир баштутан билен геңешди. ²Ол тутуш Ысрайыл жемагатына шейле дийди: «Әгер макул билсеңиз, әгер Худайымыз Реб халаса, гелиң, өри мейданлы галалардакы руханылардыр левилер билен билеликде, тутуш Ысрайылдакы әхли доган-гарындашларымызы адам иберип, өз янымыза йыгналын. ³Соң Худайын Әхт сандыгыны гетирелиң. Чүнки Шавулын гүнлеринде биз оны идемедик». ⁴Бу жемагатын гөвнүнден турансоң, тутуш халк муңа разы болды.

⁵Шейдип, Давут, Худайын сандыгыны Кирятегарымдан гетирмек үчин, Мүсүрин чөгиндәки Шихор дерясы билен Лебохамат аралыгындакы әхли ысрайыллары йыгнады. ⁶Давут тутуш Ысрайыл билен биле керупларын үстүнде тагт гуруп отуран Бейик Худайын сандыгыны, Онун ады дакылан сандыгы гетирмек үчин Яхудадакы Багала, ягны Кирятегарыма гитди. ⁷Олар Худайын сандыгыны Абынадабын өйүнден чыкарып, тәзе арабада гойдулар. Арабаны Уза билен Ахә алып барялды. ⁸Давут хем-де әхли ысрайыллар Худайын хузурында барбат, арфа, депрек, кимвал хем-де сурнай чалып, жошуп айдым айдялдылар ве танс эдйәрдилер.

⁹Олар Кидонын харманына геленлеринде, өкүзлер бүдредилер; Уза сандыгы тутжак болуп, элини онун үстүнде гойды. ¹⁰Уза гаршы Реббин гахары гелди. Реб оны өлдүрди, себәби ол сандыга элини дегирипди. Уза шол ерде – Худайын хузурында жан берди. ¹¹Реббин Уза гаршы зарба урандыгына Давудын гахары гелди. Ол ер шу гүне ченли Перес Уза[†] дийлип атландырылар. ¹²Давут шол гүн Ребден горкуп: «Мен Худайын сандыгыны нәдип яныма гетирип билерин?» дийди. ¹³Шейлеликде, Давут Худайын сандыгыны өз янына Давут галасына гетирмеди. Ол

[†]Перес Уза – бу еврейче Уза гаршы газап диймеги аңладяр.

сандыгы гатлы Обедедомың өйүндө гойды. ¹⁴Худайың сандыгы үч ай Обедедомың хожалыгында галды. Реб Обедедомың хожалыгына ве онуң әхли затларына берекет берди.

14-нжи бап

Давут Иерусалимде орнашяр

¹ Сур патышасы Хурам Давудың янына чапарлар билен кедр агачларыны, керпич өрүжилери хем агач уссаларыны иберди. Олар Давут үчин көшк гурдулар. ² Шейлеликде, Давут өзүни Реббин Үсрайылың патышасы хөкмүндө беркарар эдендигине хем-де Өз халкы Үсрайылың хатырасына Онуң өз патышалыгыны бейгелдендигине гөз етирди.

³ Давут Иерусалимде бирнәче аяллар алды ве ондан энчеме огул-гыз дүнйә инди. ⁴ Давудың Иерусалимде доглан чагалары, ине, шулардыр: Шаммува, Шобап, Натан; Сүлейман, ⁵ Йыбхар, Элишува, Элипелет; ⁶ Нога, Непек, Япыя; ⁷ Элишама, Бегеляда^u ве Элипелет.

Пилиштлилериң еңлиши

⁸ Давудың тутуш Үсрайыла патышалыга белленилендигини эшиденде, әхли пилиштлилер аяга галып, онуң гөзлегине чыкдылар. Давут муны эшидип, оларың гаршысына чыкды. ⁹ Пилиштлилер гелип, Рапа жүлгесине чозупдылар. ¹⁰ «Мен пилиштлилериң гаршысына чыкайынмы? Сен олары мениң элиме берермин?» дийип, Давут Худая йүз тутды. Реб оңа: «Бар, олары сениң элиңе бержекдириң» дийди. ¹¹ Шейлеликде, Давут Багалперасыма гидип, олары шол ерде дерби-дагын этди. Давут: «Сил бентлериниң бөвсүлиши кимин, Худай-да душманларыма мениң элим билен зарба урды» дийди. Шол себәпден хем бу ере Багалперасым^v диен ат дакылды. ¹² Пилиштлилер бутларыны ташлап гитдилер; бутлар Давудың буйругы билен якылды.

¹³ Пилиштлилер шол жүлгә ене чоздулар. ¹⁴ Давут ене Худая йүз тутанда, Ол шейле дийди: «Оларың өңүнден чыкма. Олары төверекле-де, балзам агачлары тарапдан гелип, оларың еңсесинден ур. ¹⁵ Балзам агачларының башларындан аяк сеслерини эшиденинде, хужүме геч, себәби бу пилиштлилериң гошунуны дерби-дагын этмек үчин, Мен – Худайың сениң өңүңе дүшдүгидир». ¹⁶ Давут Худайың буйрушы ялы этди. Ол Гибгондан Гезере ченли болан аралыкда пилиштлилери гырды. ¹⁷ Давудың ат-абрайы бүтин юртлара яйрады ве Реб әхли миллетлери ондан горкар ялы этди.

15-нжи бап

Худайың сандыгыны Иерусалиме гетирмеклиге тайярлык

¹ Давут өзи үчин Давут галасында көшклер гурдурды. Ол Худайың сандыгы үчин ер тайярлап, чадыр дикди. ² Соңра Давут Худайың сандыгыны диңе левилериң гөтермелидиги барада буйрук берди. Себәби Реб Өз сандыгыны гөтермек хем-де Өзүне өмүр-бакы хызмат этмек үчин левилери сайлапды. ³ Реббин сандыгыны онуң үчин тайярлан ерине гетирмек үчин, Давут әхли ысрайыллары Иерусалиме йыгнады. ⁴ Соңра ол Харуның несиллерини хем-де левилери топлады: ⁵ Кохадың ковумындан йүз йигрими саны доганы билен оларың баштутаны Урыел; ⁶ Мерарының ковумындан ики йүз йигрими доганы билен оларың баштутаны Асяя; ⁷ Гершомың ковумындан йүз отуз доганы билен оларың баштутаны Ёвел; ⁸ Элисапаның ковумындан ики йүз доганы билен оларың баштутаны Шемагя; ⁹ Хебронның ковумындан сегсен доганы билен оларың баштутаны Элиел; ¹⁰ Узыелиң ковумындан йүз он ики доганы билен оларың баштутаны Амынадап.

^{11–12} Давут руханылар Садок билен Абятары, левилерден Урыели, Асяяны, Ёвели, Элиели, Шемагяны хем-де Амынадабы чагырып, олара шейле дийди: «Сиз левилериң уругбашыларыдырсыңыз. Иниңизи тәмизлән, гарындашларыңыз хем шейле этсинлер. Соңра Үсрайыл Худайы Реббин сандыгыны онуң үчин тайярлан ериме гетирин. ¹³ Өңки гезек сандыгы сизин гөтермәндигиңиз ве оны болмалысы ялы идемәндигимиз себәпли, Худайымыз Реббин бизе гахары гелди». ¹⁴ Руханылар хем-де левилер Үсрайыл Худайы Реббин сандыгыны гетирмек

^uБегеляда – онуң бейлеки ады Эляда.

^vБагалперасым – бу ат еврейче зарба урян жєнап диймеги аңладяр.

үчин инлерини тәмизледилер. ¹⁵ Левилер Худайың сандыгыны Реббич Муса табшырышына лайык эдип, сырыкларың үстүнде гоюп эгинлеринде гөтердилер.

¹⁶ Давут левилерин баштутанларына шатлык-шагалаң этмек үчин, өз доганларының арасындан айдымчылары хем-де арфа, барбат, кимвал ялы саз гуралларыны чалып билйәнлери тайын этмәге буйрук берди. ¹⁷ Шейлеликде, левилер Ёвелиң оглы Хейманы, Берекяның оглы Асафы, Мерары ковумындан болан Кушаяның оглы Эйтаны сазандалара ёлбашчы эдип белледилер. ¹⁸ Закаря, Ягзыел, Шемирамот, Ехиел, Унны, Элияп, Беная, Магасея, Матытя, Элипелеху ве Микнея олара көмекчи эдип белленилди; Обедедом билен Егиел болса дервезебанларды. ¹⁹ Айдымчылар болан Хейман, Асаф хем-де Эйтан дагылар бүрүнч кимваллар, ²⁰ Закаря, Азыел, Шемирамот, Ехиел, Унны, Элияп, Магасея, Беная дагылар аламот^w әхенинде барбат чалмалыдылар. ²¹ Матытя, Элипелеху, Микнея, Обедедом, Егиел хем-де Азая дагылар болса шеминит^x әхенинде чен билен сазы алып гитмелидилер. ²² Леви сазандаларының ёлбашчысы Кенаня саза баштутанлык этмелиди, чүнки ол саза уссатды. ²³ Берекя билен Элкана сандык үчин белленен дервезебанларды. ²⁴ Шебаня, Ёшпат, Нетанел, Амасай, Закаря, Беная, Элигезер хем-де руханылар Худайың сандыгының өңүнде сурнай чалмалыдылар. Обедедом билен Ехия хем сандык үчин белленен дервезебанларды.

Әхт сандыгы Иерусалиме гетирилйәр

²⁵ Шейлеликде, Давут, Ысрайыл яшулулары хем-де мүнбашылар Реббич Әхт сандыгыны шатлык-шагалаң билен Обедедомың өйүнден гетирмәге гитдилер. ²⁶ Худай Реббич Әхт сандыгыны гетирйән левилере ярдам этди ве олар еди өкүз билен еди гочы гурбанлык бердилер. ²⁷ Сандыгы гөтерйән левилер, айдымчылар, айдымчыларың сазына ёлбашчылык әдйән Кенаня дагылар ялы, Давут хем йүпек дон гейди. Давудың эгнинде йүпек эфот хем барды. ²⁸ Шейдип, ысрайыллар шагалаң билен, түйдүгин, сурнайларың, кимвалларың шовхуны, чендир барбатларың белент овазы билен Реббич Әхт сандыгыны гетирдилер.

²⁹ Реббич Әхт сандыгы Давут галасына гетириленте, Шавулың гызы Микал пенжиреден серетди. Ол Давудың бөкжекләп танс эдишини гөрүп, она әсгермезчилик этди.

16-нжы бап

Реббич Әхт сандыгы чадырда гоюляр

¹ Олар Реббич сандыгыны гетирип, Давудың онуң үчин гуран чадырының ичинде гойдулар. Соңра Давут Реббич хузурында якма хем саламатлык гурбанлыкларыны берди. ² Ол якма хем саламатлык гурбанлыкларыны берип боландан соң, Реббич адындан халка ак пата берди. ³ Ол аял-эркек диймән, әхли ысрайыллара бир бөлек чөрек, бир бөлек эт хем кишмиш пайлады.

⁴ Ысрайыл Худайы Реббич адына ыбадат этмек, өвги айдып, Оны шөхратландырмак үчин, ол левилерин кәбирини Реббич сандыгының өңүнде хызмат этмәге белледи. ⁵ Асаф — башлык, Закаря онуң көмекчиси болды, Егиел, Шемирамот, Ехиел, Матытя, Элияп, Беная, Обедедом хем-де Егиел — барбат хем чен, Асаф — кимвал чалмалыдылар. ⁶ Руханылар Беная билен Яхазыял болса Реббич Әхт сандыгының өңүнде хемише сурнай чалмалыдылар.

Давудың өвги айдымы

⁷ Давут шол гүн Реббе өвги айдымларыны айтмагы Асаф билен онуң гарындашларына табшырды.

⁸ Реббе шүкүр эдин, Оны чагырын,
халklar арасында Онуң ишлерини жар эдин.

⁹ Она нагма айдың, Оны шөхратландырын,
әхли гудратлы ишлери барада сиз гүррүң берин.

¹⁰ Реббич мукадес ады билен магтаның;
Оны агтаряныларың йүреги шатлыктан долсун.

¹¹ Реббе, Онуң кувватына сыгының,
дынгысыз Онуң хузурыны агтарын.

^w *аламот* — Мунуң саз термини болмагы мумкин.

^x *шеминит* — Мунуң саз термини болмагы мумкин.

- 12–13 Эй, Реббин бендеси Ысрайылың зүряды,
 Онуң сайланлары — Якубың несли!
 Ятлаң Онуң гөркезен гудратларыны,
 мугжызаларыны, агзындан чыкан карарларыны.
- 14 Ол — Худайымыз Реб,
 Ол тутуш ер йүзүне казылык эдйәр.
- 15–16 Онуң әхтини, мұң несле берен сөзүни,
 Ыбрайым билен эден әхтини,
 Ысхага берен Өз вадасыны
 элмыдама ятда саклаң.
- 17–18 Дийди: «Мен сизе Кенган юрдуны,
 мирасыңызга дүшен пай хөкмүнде берерин».
- Муны Якуба тассыклады канун хөкмүнде,
 Ысрайыла — мүдими әхт хөкмүнде.
- 19 Шонда олар аз санлыдылар,
 гаты аз ве шол ерде гелмишекдилер.
- 20 Гечйәрдилер бир миллетден башга миллете,
 бир шалықдан — башга шалыга.
- 21 Реб олары эзмәге хич ёл бермеди,
 шолар себәпли Ол шалара кәеди.
- 22 Дийди: «Сайлап сеченлериме сиз эл дегирмән,
 пыгамберлериме яманлык этмән».
- 23 Реббе нагма айдың, эй, тутуш ер йүзи!
 Онуң халас эдйәндигини гүнсайын бушлаң!
- 24 Миллетлере ыглан эдиң шан-шөхратыны,
 әхли халклара — гудратлы ишлерини.
- 25 Чүнки Реб бейик, Ол белент сена мынасып,
 бизиң сеждәмизе диңе Ол лайык.
 Ол миллетлерин худайларындан хас вехимлидир.
- 26 Халкларың бар худайлары йөне бир бутдур,
 эмма гөклери Реб ярадандыр.
- 27 Онуң хузурындадыр хормат, шан-шөхрат,
 Онуң меканындадыр гүйч ве шатлык.
- 28 Эй, халкларың тирелери, Ребби васп эдиң,
 Реббин шөхратыны, гүйжүни өвүң!
- 29 Реббин адына лайык шөхраты берин,
 гурбанлык гетирип, хузурына гирин.
 Реббе шанлы мукадеслигинде сиз сежде эдиң;
- 30 эй, ер йүзүндәкилер, Онуң өңүнде титрән.
 Берк беркарап эдилди дүнийә,
 ол сарсмаз асла.
- 31 Гой, гөклер бегенсин,
 ер хем шатлансын.
- Миллетлер арасында:
 «Реб — Патыша!» дийсин олар.
- 32 Деңиз ве онуң ичиндәкилерин әхлиси, гой, гүввүлдешсин.
 Мейдан ве ондакы бар затлар шатлыкдан жошсун.
- 33 Шонда токай агачлары нагмалар айдар
 Реббин хузурында.
 Чүнки Ол дүнийә казылык этмәге гелйәр.
- 34 Реббе шүкүр эдиң, чүнки Ол — ягшы,
 Онуң садык сөйгиси бакы.
- 35 Ене-де айдың:
 «Эй, гутулышымызың Худайы, бизи халас эт!
 Мукадес адына шүкүрлер эдер ялы,

Сениң шөхратыңа буйсанар ялы,
миллетлериң арасындан бизи азат эдип топлап ал.

³⁶ Ысрайыл Худайы Реббе

эзелден эбедә ченли алкышлар болсун!».

Онсоң тутуш халк «Омын» дийип, Ребби шөхратландырды.

^{37–38} Реббин Әхт сандыгының өңүнде хер гүн хызмат этсинлер дийип, Давут Асафы, онуң доганларыны хем-де Обедедомы алтмыш секиз саны доганы билен гойды. Едутуның оглы Обедедомы Хоса билен дервезебан эдип гойды. ³⁹ Руханы Садогы хем-де онуң руханы гарындашларыны Гибгондакы сежде эдилйән ердәки Реббин чадырының өңүнде гойды. ⁴⁰ Давут олары якма гурбанлык сыпасында Реббин Ысрайыла буйран канунында язылышы ялы эдип, эртир-агшам ызыны кесмән Реббе якма гурбанлыкларыны бермек үчин белледи. Бу канунда әхли зат хакда языланды. ⁴¹ Садык сөйгисиниң эбедилиги үчин Реббе алкыш айтсын дийип, оларың янында Хейманы, Едутуны хем-де атлары агзалан бейлеки сайланан адамлары гойды. ⁴² Хейманың, Едутуның элинде саз чалмак үчин сурнайлардыр кимваллар барды. Худай үчин айдым айдяңлар-да саз гуралларыны берди. Едутуның огулларыны дервезебан эдип гойды. ⁴³ Соңра әхли халк өйли-өйүне даргады. Давут хем өз хожалыгына ак пата бермек үчин өйүне гитди.

17-нжи бап

Реббин Давуда вадасы

¹ Давут өз көшгүнде орнашандан соң, Натан пыгамбере: «Серет, мен-ә кедр агажындан гурлан көшкде яшайрын, Реббин Әхт сандыгы болса чадырда дур» дийди. ² Натан Давуда: «Ислән задыңы эдибер, себәби Худай сениң билендир» дийди. ³ Эмма хут шол гижә Натана Реббин шу сөзи гелди: ⁴ «Бар, гулум Давуда Реб шейле диййәр дий: „Маңа месген тутар ялы өйи сен гурмалы дәлсин. ⁵ Мен ысрайыл халкыны Мүсүрден алып чыкан гүнүмден бәри өйдә месген тутмадым; чадырымы ондан-оңа гөчүрип яшап йөрдүм. ⁶ Тутуш Ысрайыл билен болан ерлеримиң әхлисинде Өз халкыма баштутанлык этмеги буйран Ысрайылы сердарларының хич биринден нәме үчин Маңа кедр агажындан өй гурмандыкларыны сорамадым“. ⁷ Инди сен Мениң гулум Давуда Хөкмүрован Реб ене-де шейле диййәр дий: „Мен сени мейданда гоюн бакып йөрән ериңден алып, Өз халкым Ысрайылың хөкүмдары этдим. ⁸ Нирә гитсен янында болдум, өңүндәки әхли душманларыңы гырып ташладым. Инди болса ер йүзүндәки бейик адамларың ады кимин сениң адыңы беленде гөтержек. ⁹ Өз халкым Ысрайыл үчин бир ер таййыңлап, олары шол ерде ерлешдиржек. Шейдип, олар өз ерлеринде яшарлар. Мундан бейлөк оларың рахатлыгы бозулмаз. ¹⁰ Халкым Ысрайыла сердарлар беллән дөврүмден бәри сүтем эдишлери ялы, бетгылык адамлар инди олар сүтем этмезлер. Мен әхли душманларыңы боюн эгдирерин. Мен-Реб сениң үчин өйи гуржакдыгымы жар эдйәрин. ¹¹ Пейманың долуп, ата-бабаларыңа говшаныңда, ерине өз оглуңы, өз билиңден өнен зүрядыңы тагта чыкарып, онуң патышалыгыны кувватландыраын. ¹² Мениң үчин өйи ол гурар, Мен онуң шалык тагтыны бакы беркарар эдерин. ¹³ Мен оңа Ата боларын, ол болса Маңа огул болар. Сенден өң болан Шавулы махрум эдишим ялы, оны Өз садык сөйгимден махрум этмерин. ¹⁴ Мен оны Өз өйүмде хем-де шалыгымда бакы гоярын. Шалык тагты бакы довам эдер“. ¹⁵ Шу сөзлериң хем-де аянлыкларың әхлисини Натан Давуда гүррүң берди.

Давудың миннетдарлык дилеги

¹⁶ Соңра Давут гелип, Реббин хузурында отурды-да, шейле дийди: «Я, Бейик Худай, мен ким, мени шейле дережә етирер ялы, мениң машгалам ким? ¹⁷ Эй Худай, бу затлары хем аз гөрийән ялы, Сен Өз гулуң неслиниң гелжеги хакында хем сөз бердиң. Сен маңа белент мертебели адам ялы гараярсын, я Бейик Худай! ¹⁸ Өз гулуна бейле хорматың үчин Давут Саңа нәме дийип билер? Сен Өз гулуңы танаярсын ахырын! ¹⁹ Сен гулуңың хатырасына, Өз гөвүн ислегине гөрә бу бейик иши этдин; бу бейик ишлериң әхлисини аян этдин. ²⁰ Эй, Реб, Саңа тай гелжек ёкдур, Сенден башга Худай ёк! Муны өз гулакларымыз билен эшитдик. ²¹ Ер йүзүнде Сениң халкың Ысрайыла тай гелжек халк бармыка?! Өз халкым болсун дийип, Сен оны Мүсүр гулчулыгындан халас этдиң, бейик хем айылганч ишлер билен Өз адыңы шөхрата беслемек үчин бейлеки миллетлери оларың өңүнден ковуп чыкардың. ²² Хемишелик Өз халкым болсун дийип, халкың Ысрайылы

Өзүң үчин эбеди халк этдин; Я Реб, Сен оларың Худайы болдун. ²³ Инди болса, Сен, я Реб, Өз гулуң хем онуң несли хакда айдан сөзүңи эбеди сакла-да, дийшиң ялы эт! ²⁴ Гой, ынсанлар „Хөкмүрован Реб Ысрайылын Худайыдыр“ дийип, гулуңуң неслини беркарар этсинлер, адыны эбедилек беленде гөтерсинлер. Гулуң Давудың несли Сениң өңүнде кувватлансын. ²⁵ Сен, эй, Худайым, „Саңа несил бержек“ дийип, гулуңа Өзүң аян эдипдин. Шоңа гөрә-де гулуң Саңа йүзленип, шу дилеги окамага милт этди. ²⁶ Я Реб, Сен Худайсың. Шу ягшылыклары гулуңа Сен вада этдин. ²⁷ Өз хузурыңда эбеди галсын дийип, гулуңуң неслине пата бермек, гой, Саңа хош гөрүңсин! Себәби, я Реб, Сениң патаң билен гулуңуң несли бакы паталы болды ве паталыдыр!».

18-нжи бап

Давудың харбы еңишлери

¹ Бирнөче вагтдан соң Давут пилиштлилере зарба уруп, олары өзүне табын этди. Ол Гат галасыны хем-де онуң обаларыны пилиштлилериң элинден алды. ² Ол моваплылары енди. Моваплылар Давуда табын болуп, оңа салгыт төледилер. ³ Соңра Давут Перат дерясының төверегиндәки агалыгыны тәзеден дикелтмек үчин гиден Соба патышасы Хададгезери Хаматың якынында боюн эгдирди. ⁴ Давут онуң мүн саны сөвеш арабасыны, арабалы гошунының еди мүн эсгерини хем-де йигрими мүн эсгерли паяда гошуныны есир алды. Ол атларың йүз араба етер ялысыны гоюп, галанларыны майып этди. ⁵ Дамаскда яшаян арамлылар Соба патышасы Хададгезере көмеге геленде, Давут арамлыларың йигрими ики мүнүсини өлдүрди. ⁶ Давут Дамаскда яшаян арамлыларың арасында гошун бөлүмлериңи ерлешдирди. Арамлылар Давуда табын болуп, оңа салгыт төледилер. Давудың баран еринде Реб оңа еңиш гетирйәрди. ⁷ Давут Хададгезериң гулларының гөтерйән алтын галканларыны алып, Иерусалиме гетирди. ⁸ Хададгезериң галалары Тибхатдан хем-де Кундан Давут жуда көп бүрүнжи эле салды. Соң Сүлейман шол бүрүнчлерден бүрүнч ховуз, сүтүнлери хем энжамлары ясады.

⁹ Хамат шасы Тогу Давудың Соба шасы Хададгезериң әхли гошуныны дерби-дагын эдендигини эшитди. ¹⁰ Хададгезер билен уршуп, ондан үстүн чыкмагы мынасыбетли Давут патышаны гутламак хем-де хал-ахвал сорашмак үчин, Тогу өз оглы Хадорамы Давудың янына иберди. Себәби Хададгезер Тогу билен йыгы-йыгыдан урушарды. Хадорам өзи билен күмүш, алтын хем бүрүнч совгатлар әкитди. ¹¹ Давут бу совгатлары-да әхли халклардан: эдомлардан, моваплардан, аммонлардан, пилиштлилерден хем амалеклерден эле салан алтын-күмүшлери билен биле Реббе багыш этди.

¹² Серуяның оглы Абышай Дуз жүлгесинде он секиз мүн эдомлыны өлдүрди. ¹³ Ол Эдомда гошун бөлүмлериңи ерлешдирди; әхли эдомлылар Давуда табын болдулар. Давудың гиден еринде Реб оңа еңиш гетирйәрди.

¹⁴ Шейдип, Давут тутуш Ысрайыла патышалык эдйәрди. Ол тутуш халкыны адыллык хем хакыкат билен доландыярды. ¹⁵ Серуяның оглы Ёвап онуң гошунбашысыды; Ахылудың оглы Ехошапат – йыл язгычыды, ¹⁶ Ахытубың оглы Садок билен Абытарың оглы Абымелек руханыдылар, Шавша – кәтипди, ¹⁷ Ехояданың оглы Беная керетлер билен пелетлериң баштутаныды, Давудың огуллары болса ша хызматының баштутанларыды.

19-нжы бап

Амонлар хем-де арамлылар Давутдан еңилйәр

¹ Бираз вагтдан соң аммонларың патышасы Нахаш өлүп, ерине оглы тагта чыкды. ² Давут: «Нахаш маңа вепалы болды, мен хем онуң оглы Хануна вепалы болайын» дийди. Оны какасы үчин чекйән хасратыңдан көшешдирмек үчин, Давут онуң янына бирнөче чапарлар ёллады. Давудың адамлары аммонларың юрдуна Хануны көшешдирмек үчин онуң янына геленлериңде, ³ аммонларың ёлбашчылары Хануна: «Давут саңа көшешдирижилери атаңың хорматы үчин иберендир өйдйәнми? Ол өз чапарларыны галаны басып алмак үчин, оны гөзден гечирмәге иберендир» дийдилер. ⁴ Ханун Давудың чапарларыны тутуп, оларың сакгалларыны сырды, гейимлериңи сыртларына ченли ортасыңдан кесдирип, ызларына угратды. ⁵ Шейдип, олар ол ерден гайтдылар. Бу адамлар хакда Давуда хабар беренлериңде, ол: «Сакгалыңыз өсийәнчә, Ерихода болуберин, соң гелерсиңиз» диен табшырык билен оларың өңүңден чапарлар иберди, чүнки олар гаты кемсидилипди.

⁶ Давуды өзлерине душман эдендиклерине дүшүнип, аммонлар Ханун билен Месопотамиядан, Арамагакадан хем-де Собадан сөвеш арабаларыны, арабалы гошуны хакына тутмак үчин, олар бир мүн еди йүз батман^у күмүш иберди. ⁷ Олар отуз ики мүн саны сөвеш арабасыны ве патыша Магаканы гошуны билен хакына тутдулар. Олар гелип, Медебаның өңүндө харбы дүшелге гурдулар. Аммонлар хем өз галаларындан йыгнанышып, сөвеше чыкдылар. ⁸ Давут муны эшидип, Ёвабы хем батыр эсгерли бүтин гошуныны иберди. ⁹ Аммонлар чыкып, галаның дервезесиниң агзында сөвешмек үчин нызама дурдулар, гелен патышалар болса ачык мейданда айратын нызама дурдулар.

¹⁰ Өзүниң хем аркасында, хем өңүндө сөвешинң яйбаңланандыгыны гөрөн Ёвап Ысрайылын сайлама эсгерлерини алып, олары арамлыларың гаршысына нызама дурузды. ¹¹ Галан гошуны өз доганы Абышайың элине берди ве олары аммонларың гаршысына нызама дурузды. ¹² Ёвап: «Барды-гелди арамлылар менден гүйчли чыкайсалар, сен мана көмеге етишерсиң; барды-гелди аммонлар сенден гүйчли болуп чыкайсалар, онда мен саңа көмеге етишерин. ¹³ Мерт бол, халкымыз үчин ве Худайымызың галалары үчин дөзүмли сөвешели. Реб болса Өз исләнини этсин» дийди. ¹⁴ Шейдип, Ёвап хем онуң гошунлары арамлыларга гаршы сөвеше гиришдилер; душманлар Ёвапдан гачдылар. ¹⁵ Арамлыларың гачаныны гөрөн аммонлар хем Ёвабың доганы Абышайдан гачып, гала гирдилер. Шондан соң Ёвап Иерусалиме гелди.

¹⁶ Өзлериниң ысрайыллардан еңлендиклерини гөрүп, арамлылар Ператың аңырсындакы арамлыларга чапарлар иберип, олары Шопагың баштутанлыгында чыкартдылар. Шопак Хададгезериң гошунбашысыды. ¹⁷ Давут муны эшидип, әхли ысрайыллары топлап, Иордан дерясындан гечди. Ол оларың янына гелип, өз гүйчлерини арамлыларга гаршы гөнүкдирди. Давут өз гошуныны арамлыларың гаршысына нызама дурузды ве арамлылар олар билен урша гиришдилер. ¹⁸ Арамлылар ысрайылларың гошунындан гачдылар. Давут оларың еди мүн сөвеш арабалы эсгерлерини, паяда гошундан кырк мүн адамы хем-де оларың гошунбашысы Шопагы өлдүрди. ¹⁹ Хададгезере табын болан ханларың әхлиси өзлериниң ысрайыллардан еңлендиклерине гөз етирип, Давут билен ылалашык баглашып, оңа боюн эгдилер. Арамлылар мундан бейләк аммонларга көмек этмек иследедилер.

20-нжи бап

¹ Яз паслында, патышаларың йөрише гидйән дөври Ёвап гошуны алып, йөрише чыкып, аммонларың юрдуны күл-пеекун этди, соң гелип, Рабаны габады. Эмма Давут Иерусалимде галыпды. Ёвап Рабаның үстүне хужүм эдип, оны дерби-дагын этди. ² Давут аммонларың патышасының башындан алтын тәжини алды; онуң аграмы ики путды^з, онуң йүзүне гымматбаха даш отурдыланды. Оны Давудың келлесине гейдирдилер. Давут галаданам көп муқдарда олжа-да алды. ³ Галаның халкыны болса Давут галадан гөчүрип, олары бычгы, демир кәтмен хем-де палта билен ишленилйән ишлерде гойды. Ол аммонларың әхли галаларында шейле эденден соң, әхли гошун билен биле Иерусалиме доланды.

Пилиштлиlere гаршы сөвеш

⁴ Шондан соң Гезерде пилиштлилер билен уруш башлады. Шонда хушалы Сибекай ири адамларың неслинден болан Сипай диен бирини өлдүрди. Пилиштлилер боюн эгдилер. ⁵ Пилиштлилер билен ене уруш болды. Ягырың оглы Элханан найзасының сапы докма түтеси ялы болан гатлы Жалудың доганы Лахмыны өлдүрди. ⁶ Гат галасында ене уруш болды. Ол ерде ене пилистлилериниң ири неслинден эллериدير аяклары алты-алтыдан йигрими дөрт бармаклы шиллиң узын бири барды. ⁷ Ысрайыла сөгендиги себәпли, Давудың доганы Шимганың оглы Ёнатан Рапа неслинден болан бу адамы өлдүрди. ⁸ Буларың дөрдүси-де Гатың рапаларындандылар. Олар Давудың хем-де онуң эсгерлериниң элинден өлдүлөр.

^уБир мүн еди йүз батман — еврейче: бир мүн кикар.

^зИки пут — еврейче бир киккар такм. 35кг дендир.

21-нжи бап

Илат язувы ве Реббин газобы

¹ Шейтан Ысрайыла гаршы чыкып, Давуды ысрайыл халкының адам саныны билмек күйүне дүшүрди. ² Давут Ёваба хем-де гошунбашылары: «Гидиң-де, Беершебадан Дана ченли болан ысрайыллары хасаба алың-да, маңа хабар бериң. Маңа илатың саны герек» дийди. ³ Эмма Ёвап патыша йүзленип: «Реб халкының саныны йүз эссе көпелтсин! Эй, шахым, шоларың әхлиси женабымың гуллары дәлми нәме? Нәме үчин женабым бейле этмек ислейәр? Нәме үчин ол Ысрайылы гүнәли этжек боляр?» дийди. ⁴ Йөне патышаның сөзи Ёвабыңкыдан үстүн гелди. Шунлукда, Ёвап гидип, тутуш Ысрайыла айланып, Иерусалиме гайдып гелди. ⁵ Ёвап илат язувының нетижесини Давуда берди. Тутуш Ысрайылда эли гылыч тутуп билжек адамларының саны бир миллион йүз мүнди, Яхуданыңкы болса дөрт йүз етмиш мүн адам болуп чыкды. ⁶ Ёвап левилер билен беняминлери хасаба алмады, чүнки патышаның буйругы она нежис гөрүнди.

⁷ Бу иш Худая пис гөрүнди ве Ол Ысрайылы жезаландырды. ⁸ Давут: «Шу херекетим билен Сениң өңүнде улы гүнә газандым, акмаклык этдим. Өз гулуңы гүнә астында гойма, Сен! Ялбарярын!» дийип, Худая йүзленди. ⁹ Реб Давудың гөргүри Гада шейле дийди: ¹⁰ «Давудың янына бар-да: „Реб сениң өңүнде үч шерт гойяр; бирини сайла, Ол шоны хем амала ашыржак“ дийип айт». ¹¹ Гат гелип, Давуда: «Реб шейле диййәр: „Сайла: ¹² я үч йыл ачлык, я душманларының өңүнде үч айлап дерби-дагын болмаклык, я үч гүн Реббин юрда индерен гыргын кеселинден хеләк болмаклык, Реббин перишдеси тутуш Ысрайыл топрагындакылары вейран эдер“. Инди бирини сайла, мен өзүми иберене жогап бермели» дийди. ¹³ Давут Гада: «Мен эрбет ягдая дүшдүм. Говусы, мен Реббин элине дүшейин, ынсан элине дүшмәйин. Реббин рехимдарлыгы бейикдир» дийди.

¹⁴ Шейдип, Реб Ысрайыла гыргын кеселини иберди ве мундан илатың етмиш мүн адамы гырылды. ¹⁵ Худай Иерусалимиң халкыны вейран этмек үчин бир перишдесини иберди. Перишде халкы вейран этжек боланда, Реб муны гөрүп, бу бетбагтчылыгы гойболсун этди. Ол вейран эдйән перишдә: «Бесдир! Инди элиңи чек!» дийди. Шонда Реббин перишдеси ябуслы Орнаның харман ериниң голайындады. ¹⁶ Реббин перишдесиниң өз элиндәки ялаңач гылыжыны Иерусалиме тарап узадып, ер билен гөгүн арасында дурандыгыны Давут гөрди. Жул гейнен Давут хем-де яшулулар ере йүзин йыкылдылар. ¹⁷ Давут Худая шейле дийди: «Халкың саныны билмек үчин буйрук берен мен дәлмидим нәме? Гүнә эден мен, хата иш эден мен. Йөне бу бигүнә халк нәме этди ахырын? Эй, Худайым Реб, гой, Сен диңе маңа хем атамың неслине жеза бер, Өз халкыны вейран этме!»

¹⁸ Онсоң Реббин перишдеси Гада ябуслы Орнаның харман еринде Реббе гурбанлык сыпасыны гурмалыдыгыны Давуда айтмагы эвр этди. ¹⁹ Давут Гадың Реббин адындан айдан сөзи билен ол ере гитди. ²⁰ Орнан ызына өврүлип, перишдәни гөрди. Онуң янындакы дөрт оглы гизленди, Орнан болса бугдай дөвмегини довам этдирди. ²¹ Давут Орнаның янына гелди. Орнан оны гөрүп, хармандан чыкды ве она ики бүкүлип тагзым этди. ²² Давут Орнана шейле дийди: «Реббе гурбанлык сыпасыны гуарар ялы харман ерини бер, оны маңа долы бахасына сат; шейтсек, халкың башына дүшен бетбагтчылык совлар». ²³ Орнан Давуда шейле дийди: «Алай! Якма гурбанлыгы үчин өкүзлери, одун үчин дөвек дөвйән гураллары, галла садакасы үчин бугдайы — шуларың хеммесини мен саңа берйәрин». ²⁴ Эмма Давут патыша Орнана шейле дийди: «Ёк, мен оларың хеммесини долы бахасына сатын алжак. Мен Реб үчин сениң задыңы йөне алжак дәл, мугт дүшен зады якма гурбанлык бержек дәл». ²⁵ Шейдип, Давут Орнана харман ери үчин алты йүз алтын теңге төледи. ²⁶ Давут ол ерде Реббе гурбанлык сыпасыны гуруп, якма хем-де саламатлык гурбанлыкларыны хөдүрледи. Ол Реббин адына ыбадат этди; Реб якма гурбанлык сыпасының үстүнде гөкден от билен Давуда жогап берди. ²⁷ Соңра Реб перишдә буйрук берди; перишде гылыжыны гынына салды.

Ыбадатхана үчин ер сайланяр

²⁸ Давут ябуслы Орнаның харманында өзүне Реббин жогап берендигини гөрән вагты, шол ерде садакалар берди. ²⁹ Чүнки Реббин Муса тарапындан чөлде гурлан чадыры хем-де якма гурбанлык сыпасы шол вагт Гибгондакы сежде эдилыән ердеди. ³⁰ Эмма Давут Худайдан сорамак үчин онуң өңүне барып билмеди, себәби ол Реббин перишдесиниң гылыжындан горкярды.

22-нжи бап

¹ Онсоң Давут: «Шу ерде Бейик Худайың өйи хем-де Ысрайыл үчин якма гурбанлык сыпасы болсун» дийди.

Өйүн гурлушыгына тайярлык

² Давут Ысрайылда яшаян гелмишеклери топламагы буйруп, Худайың өйүни гурмак үчин даш ёнян уссалары белледи. ^{3–4} Давут дервезелериң гапылары үчин чүйлер ве петлелер үчин жуда көп демир, өлчәрден агдык бүрүнч, уммасыз көп мукдарда кедр агачларыны тайярлады. Көп мөчбердәки бу кедр агачларыны Давуда сидонлылар билен сорлулар гетирдилер. ⁵ Давут шейле дийди: «Оглум Сүлейман яш хем тежрибесиз, Реббе гурулжак өй болса бичак гөзел, бүтин дүңйәде мешхур хем-де шөхратлы болмалыдыр. Шонуң үчинем мен тайярлык гөрмелидириң». Шейлеликте, Давут өлмезинден өң, өйүн гурлушыгы үчин, тайярлык ишлериниң улы тапгырыны ерине етирди.

Давудың Сүлеймана весъети

⁶ Онсоң Давут оглы Сүлейманы янына чагырып, Ысрайыл Худайы Реббе өй гурмагы она весъет этди. ⁷ Давут Сүлеймана шейле дийди: «Оглум, мениң Худайым Реббе өй гурмак ниетим барды. ⁸ Эмма маңа Реббин шу сөзи гелди: „Сен көп ган дөкдүн хем-де ёвуз урушлар алып бардың. Маңа өйи сен гурмалы дэлсин, себәби сен Мениң хузурымда ер йүзүндә көп ган дөкдүн. ⁹ Ине, сенден бир огул дүңйә инер; ол асудалықта яшар. Мен оңа төверегиндәки әхли душманларыңдан дынчлык берерин. Шонуң үчинем онуң ады Сүлейман^а болар. Мен онуң дөврүндә Ысрайыла рахатлык хем асудалык берерин. ¹⁰ Ол Маңа өй гулар. Ол Маңа огул болар, Мен оңа Ата боларын. Мен Ысрайылың үстүндә онуң шалык тагтыны мүдимилик беркарар әдерин“. ¹¹ Инди, оглум, гой, Реб саңа яр болсун. Реббин сен барада айдышы ялы, Реббе өй гурмаклык ишин шовуна болсун. ¹² Худайың Реб сени Ысрайыла хөкүмдар гоюнда, Онуң кануныны бержай әдерин ялы, гой, Реб саңа акыл-пайхас берсин. ¹³ Әгер Реббин Мусаның үсти билен Ысрайыла табшыран парзларыдыр хөкүмлерини бержай әтсен, ишин ровач болар. Дөзүмли хем мерт бол; горкма, рухдан дүшме. ¹⁴ Мен Реббин өйи үчин, улы ыхлас билен бир йүз етмис мүн батман^б алтын, бир миллион еди йүз мүн батман^с күмүш, өлчәрден агдык бүрүнчдир демир, агачдыр дашлар йыгнадым. Сен буларың үстүни етирмелисин. ^{15–16} Элинде уммасыз ишчи гүйжи бар – даш ёнужыларың, керпич өрүжилерин, агач уссаларың, сан-сажаксыз уссат зергәрлерин, күмүш, бүрүнч хем демир уссаларың бардыр. Инди ише башла, Реб саңа яр болар!». ¹⁷ Шейле хем Давут оглы Сүлеймана көмек бермеклери үчин, Ысрайылың әхли ёлбашчыларына шейле буйрук берди: ¹⁸ «Худайыңыз Реб сизин билен дәлми? Әхли тарапдан сизе рахатлык берен Шол дәлми? Ол бу юрдуң әхли илатыны мениң элиме берди ве юрт Реббе хем-де Онуң халкына боюң эгди. ¹⁹ Инди бүтин калбыңыз хем жаныңыз билен Худайыңыз Ребби агтарың! Реббин Әхт сандыгыны хем-де Худайың мукаддес энжамларыны Реббе гурлан өе гетирериңиз ялы, гидиң-де, Бейик Худайың мукаддес өйүни гуруң».

23-нжи бап

Левилериң везипелери

¹ Давут өз дурмушыннан разы болуп, оглы Сүлейманы Ысрайыла патыша этди. ² Давут Ысрайылың әхли ёлбашчыларыны, руханылары хем-де левилери янына чагырды. ³ Левилериң отуз ве ондан ёкары яшлылары хасаба алынды. Олар жеми отуз секиз мүнди. ⁴ Давут: «Шоларың йигрими дөрт мүнүси Реббин өйүндә хызмат этмелидирлер; алты мүнүси баштутанлар хем хәкимлер, ⁵ дөрт мүнүс дервезебанлар, ене дөрт мүнүс мениң өвги айтмак үчин ясан саз гуралларымда Ребби шөхратландырымалыдырлар» дийди. ⁶ Давут олары Левиниң Гершон, Кохат хем-де Мерары атлы үч оглуна гөрә топарлара бөлди.

^а Сүлейман – бу еврейче *рахатлык* сөзүниң айдылышына меңзешдир.

^б бир йүз етмиш мүн батман – еврейче: *йүз мүн кикар*. Йүз мүн кикар такм. 3,450 тонна дендир.

^с бир миллион еди йүз мүн батман – еврейче: *бир миллион кикар*. Бир миллион кикар такм. 34,500 тонна дендир.

Гершонлар

⁷ Гершоның огуллары: Ладан билен Шимги. ⁸ Ладаның несиллери: Ехиел башы, Зетам, Ёвел — жеми үч, ⁹ Шимгиниң несиллери: Шеломот, Хазыел, Харан — жеми үч. Булар Ладаның ковумбашыларыды. ¹⁰ Шимгиниң несиллери: Яхат, Зина, Егуш, Берига — жеми дөрт. ¹¹ Яхат башы, Зиза индикисиди, йөне Егуш билен Бериганың огуллары көп дөлди, шоңа гөрә-де, олар бир машгала хасап эдилйәрдилер.

Кохатлар

¹² Кохадың огуллары: Имран, Йисхар, Хеброн, Узыел — жеми дөрт. ¹³ Имраның огуллары: Харун билен Муса. Харун иң мукаддес затлары багыш этмәге сайланды. Шейлеликде, ол хем онуң огуллары мүдимилик Реббин өңүнде гурбанлыклар бермелидирлер, Она хызмат этмелидирлер хем Онуң ады билен пата бермелидилер. ¹⁴ Йөне Худайың адамы болан Муса хем онуң огуллары левилериң тиресине гошулдылар. ¹⁵ Мусаның огуллары: Гершом, Элигезер. ¹⁶ Гершомың несли Шебувал башы. ¹⁷ Элигезериң оглы Рехабя башы. Элигезериң башга оглы ёкдур, йөне Рехабяның несиллери жуда көпди. ¹⁸ Йисхарың несли Шеломыт башы. ¹⁹ Хебронның несиллери Ерия башы, Амаря индикиси, үчүнжиси Яхазыял, дөрдүнжиси Екамгам. ²⁰ Узыелиң огуллары: улы оглы Мика ве икинжиси Йишия.

Мерарылар

²¹ Мерарының огуллары: Махлы, Мушы. Махлының огуллары: Элгазар, Киш. ²² Элгазар огулсыз дүньәден өтди, онуң дине гызлары барды. Оларың доганы Кишиң огуллары онуң гызларына өйленди. ²³ Мушының огуллары: Махлы, Эдер, Еремот — жеми үч. ²⁴ Ине, шулар левилериң ковумбашыларыдыр ве уругларына гөрә хасаба алнандыр. Олар йигрими ве ондан ёкары яшлы болуп, Реббин өйүне хызмат этмелидилер. ²⁵ Оң Давут шейле дийипди: «Ысрайыл Худайы Реб Өз халкына дынчлык берди; Ол мүдимилик Иерусалимде яшаяр. ²⁶ Шейлеликде, левилер Реббин чадырыны я-да Оң хызмат үчин уланылян бейлеки эсбаплары ондан-она гөчүрмезлер». ²⁷ Давудың соңкы сөзлерине гөрә, левилериң йигрими хем ондан улы яшлыларының саны шуды.

²⁸ Левилер Реббин өйүне хызмат этмек үчин, Харуның неслинден болан адамларың янында болуп, шу ишлери ерине етирмелидилер: ховлулара хем-де отаглара серетмек, мукаддес затлары арассаламак, Худайың өйүниң хызматындакы хер бир ише, ²⁹ Хөдүр чөрегине, гурбанлыклар үчин берлен сайлама уна, петир көкелере, биширилен садакалара, зейтун ягына гарылан садака, ыбадатхана өлчегине ве мөчберине серетмек. ³⁰ Шейле хем олар хер гүн эртир-агшам Реббе шүкүр эдип, өвгүлер айтмалыдылар. ³¹ Сабат гүнлеринде, Төзе Ай байрамларында ве бейлеки байрамларда якма гурбанлыклар беренлеринде, Реббе шүкүр эдип, өвгүлер айтмалыдылар. Олар бу ишлери эмир эдилен дүзгүнлере гөрә хемише Реббин хузурында ерине етирмелидилер. ³² Реббе йүз тутулян чадыр ве мукаддес ер левилериң баштутанлыгындады. Олар Реббин өйүнде хызмат эдйән Харуның несиллеринден болан доганларына-да эсеван болмалыдылар.

24-нжи бап

Руханыларың топарлара бөлүниши

¹ Харуның несиллери хызмат үчин бөлүнендир. Харуның огуллары: Надап, Абыху, Элгазар, Ытамар. ² Эмма Надап билен Абыху какаларындан өң өлүпдилер; оларың оглы ёкды. Шоңа гөрә, Элгазар билен Ытамар руханы болдулар. ³ Давут Элгазарың несли Садок, Ытамарың несли Ахымелек билен биле руханылары борчларына гөрә хызмат ишлерине бөлүшдирди. ⁴ Ытамарың неслине гаранда, Элгазарың неслиндәки ковумбашылар хас көпди. Шоңа гөрә ковумбашыларың баштутанлыгында Элгазарың несиллери он алты бөлеге, Ытамарың несиллери секиз бөлеге бөлүненди. ⁵ Адалатлы болмак үчин ики топар хем биже боюнча бөлүндилер, себәби мукаддес чадыра хем-де Худая хызмат этмели ёлбашчылар Элгазарың неслиниң арасында-да, Ытамарың неслиниң арасында-да барды. ⁶ Левилерден болан Нетанелиң оглы Шемагя мүрзе патышаның, ёлбашчыларың, руханы Садок билен Абятарың оглы Ахымелегиң, руханыларың несиллериниң хем-де левилериң ковумбашыларының хузурында буларың атларыны язды. Элгазар билен Ытамарың херси үчин бир топар сайланып алынды.

⁷ Бижеси чыкан адамлар биже тертиби боюнча шулардыр: Ехоярып, Едая, ⁸ Харым, Сегорым, ⁹ Малкыя, Миямын, ¹⁰ Хакос, Абыя, ¹¹ Ешува, Шеканя, ¹² Эляшып, Яким, ¹³ Хупа, Ешебеяп, ¹⁴ Билга, Иммер, ¹⁵ Хезир, Хапысес, ¹⁶ Петахя, Эзекиел, ¹⁷ Якын, Гамул, ¹⁸ Делая, Магазя – жеми йигрими дөрт биже. ¹⁹ Оларың Реббин өйүне гирмек үчин ерине етирмели борчлары, ине, шудур. Муны олара Ысрайыл Худайы Реб оларың атасы Харуның үсти билен табшырыпды.

Левилерин галан бөлегинин хызмата белленилиши

²⁰ Левинин несиллеринин галан уругбашылары шулардыр: Имраның несли Шубайыл, Шубайылың несли Ехдея. ²¹ Рехабядың несли Йишия. ²² Йисхарлардан Шеломот; Шеломотын несиллеринден Яхат. ²³ Хебронның несиллеринден яш тертибине гөрә Ерия, Амаря, Яхазыял, Екамгам. ²⁴ Узыелиң неслинден Мика; Миканың неслинден Шамыр. ²⁵ Миканың доганы Йишия, Йишияның неслинден Закаря. ²⁶ Мерарының несиллеринден Махлы, Мушы. Ягазыяның огулларындан Бено. ²⁷ Мерарының несиллеринден Ягазыя, Бено, Шохам, Закур, Ибри. ²⁸ Махлының несиллеринден Элгазар; онуң оглы ёкдур. ²⁹ Кишден Ерахмеел. ³⁰ Мушының несиллеринден Махлы, Эдер, Еримот. Шулар уругларына гөрә Левинин несиллеридир. ³¹ Гарындашлары болан Харуның несиллеринде болшы ялы, булар хем Давут патышаның, Садокдыр Ахымелегин, руханылардыр левилерин ковумбашыларының өнүнде биже атдылар. Оларың ковумбашылар болан яш гарындашлары хем шейле этдилер.

25-нжи бап

Ыбадатхана сазандалары

¹ Давут хем-де гошун баштутанлары Асафың, Хейманың хем-де Едутуның огулларыны хызмат иши үчин бөлүп айырдылар. Олар барбат, арфа хем кимвал чалып пыгамберлик этмелидилер. Хызмат ишини ерине етиренлер шулардыр: ² Асафың огулларындан: Закур, Юсуп, Нетаня, Асарела. Булар патышаның эмрине гөрә пыгамберлик эден Асафың огулларыды ве онуң гарамагындадылар. ³ Едутуның огулларындан: Гедаля, Сери, Ишая, Хашабя, Матытя – жеми алты. Олар Реббе барбат билен өвги айдып, Оны шохратландырып пыгамберлик эдйән какалары Едутуның гарамагындадылар. ⁴ Хейманың огуллары: Букыя, Матаня, Узыел, Шебувал, Еримот, Хананя, Хананы, Элията, Гидалты, Ромамты Гезер, Ёшбекаша, Маллоты, Хотыр, Махазыёт. ⁵ Шуларың хеммеси патышаның гөргүри Хейманың огулларыдыр. Бу огуллар Хемана оны бейик этмек үчин, Худайың берен вадасы билен берлипти. Худай она он дөрт огул билен үч гыз берди. ⁶ Буларың бары какаларының гарамагында Реббин ыбадатханасында кимвал, арфа хем барбат чалып, айдым айдярддылар. Асаф, Едутун ве Хейман патышаның буйругы астындадылар. ⁷ Булар хем-де буларың Реббин өнүнде айдым айтмаклыга түргенлешдирилен гарындашларының бу ише усатлары ики йүз сегсен секиз адамды. ⁸ Оларың улудан-кичә, халыпадан-шәгирде ченли бары, борчлары үчин биже атдылар. ⁹ Биринжи биже Асафың неслинден Юсуба дүшди; икинжи Гедаля; доганлары ве огуллары билен он ики адам; ¹⁰ үчүнжи Закура; огуллары ве доганлары билен он ики адам; ¹¹ дөрдүнжи Езер^d; огуллары ве доганлары билен он ики адам; ¹² бәшинжи Нетаня; огуллары ве доганлары билен он ики адам; ¹³ алтынжи Букыя; огуллары ве доганлары билен он ики адам; ¹⁴ единжи Есарела^e; огуллары ве доганлары билен он ики адам; ¹⁵ секизинжи Ешагя; огуллары ве доганлары билен он ики адам; ¹⁶ докузынжи Матаня; огуллары ве доганлары билен он ики адам; ¹⁷ онунжи Шимгә; огуллары ве доганлары билен он ики адам; ¹⁸ он биринжи Азарела^f; огуллары ве доганлары билен он ики адам; ¹⁹ он икинжи Хашабя; огуллары ве доганлары билен он ики адам; ²⁰ он үчүнжи Шубайыла; огуллары ве доганлары билен он ики адам; ²¹ он дөрдүнжи Матытя; огуллары ве доганлары билен он ики адам; ²² он бәшүнжи Еремота^g; огуллары ве доганлары билен он ики адам; ²³ он алтынжи Хананя; огуллары ве доганлары билен он ики адам; ²⁴ он единжи Ёшбекаша; огуллары ве доганлары билен он ики адам; ²⁵ он секизинжи Ханана; огуллары ве доганлары билен он ики адам; ²⁶ он докузынжи Маллота; огуллары ве доганлары билен он ики адам; ²⁷ йигриминжи Элията; огуллары ве

^dЕзер – бу Сери үчин башга ат. Серет 25:3.

^eЕсарела – бу Асарела үчин башга ат. Серет 25:2

^fАзарела – Есарела бу Азарела үчин башга ат. Серет 25:2

^gЕремот – бу Ыеримот үчин башга ат. Серет 25:4

доганлары билен он ики адам; ²⁸ йигрими биринжи Хотыра; огуллары ве доганлары билен он ики адам; ²⁹ йигрими икинжи Гидалта; огуллары ве доганлары билен он ики адам; ³⁰ йигрими үчүнжи Махазыёта; огуллары ве доганлары билен он ики адам; ³¹ йигрими дөрдүнжи Ромамты Гезере дүшди; огуллары ве доганлары билен он ики адам.

26-нжы бап

Реббин өйүнің дервезебанлары

¹ Девезебанларын бөлүмлери шулардыр: коралардан Асафың огулларындан болан Корениң оглы Мешелемя. ² Мешелемяның огуллары: новбахар оглы Закаря, икинжиси Едигаел, үчүнжиси Зебадя, дөрдүнжиси Ятныел, ³ бөшинжиси Элам, алтынжысы Ехохонан, единжиси Элөгейнай. ⁴ Обедедомың огуллары: новбахар оглы Шемагя, икинжиси Ехозабат, үчүнжиси Ёва, дөрдүнжиси Сакар, бөшинжиси Нетанел, ⁵ алтынжысы Эмиел, единжиси Ысакар, секизинжиси Пегуллатай. Обедедомы Худай ялкапды. ⁶ Шемаядан хем бирнөче огул дүниә инди; башаржаң адамлар боландыклары үчин, олар өз уругларына баш болдулар. ⁷ Шемаяның огуллары: Отны, Репайыл, Обет, Элзабат; оларың доганлары Элиху билен Семакя хем башаржаң адамларды. ⁸ Обедедомың огуллары, агтыклары хем-де оларың доганлары хызмат ишине өкде алтмыш ики адамды. ⁹ Мешелемяның башаржаң огулларыдыр доганлары он секиз адамды.

¹⁰ Мерары ковумындан болан Хосаның огуллары: баштутан Шимри. Ол новбахар огул болмаса-да, какасы оны баштутан эдипди. ¹¹ Икинжиси Хилкия, үчүнжиси Тебаля, дөрдүнжиси Закаря. Хосаның огулларының хем доганларының жеми саны он үчдүр.

¹² Ине, ковулбашыларына гөрә девезебанларын бөлүмлери шулардыр. Олар хем өз доганлары ялы Реббин өйүнде хызмат этмәге борчлудылар. ¹³ Олар өз ковулларына гөрә ула-кичө деңлик эдип, девезелери үчин бижө атдылар. ¹⁴ Гүндогар тарапдакы девезе Шелемяның бижөсине дүшди. Онуң оглы парасатлы генешчи Закаря үчин хем бижө атылды; онуң бижөсине демиргазык тарапдакы девезе дүшди. ¹⁵ Обедедомың бижөсине гүнорта тарапдакы девезе, онуң огулларына болса аммар жайы дүшди. ¹⁶ Шупым билен Хоса икисине гүнбатар тарапдакы, ёкары гаян ёлдакы Шаллекет девезеси дүшди. Гаравулчылык нобатма-нобат беллененди. ¹⁷ Гүндогар тарапдакы девезеде хер гүн алты леви, демиргазык хем гүнорта тарапдакы девезелериң херсинде хер гүн дөрт леви дурялды, аммар жайында болса ики-икиден дурялдылар. ¹⁸ Гүнбатар тарапдакы ховлуда—ёлда дөрт адам, ховлы үчинем ики адам беллененди. ¹⁹ Шулар Кора хем-де Мерары ковулларындан болан девезебан бөлүмлериди.

Хазыначылар ве бейлекилер

²⁰ Худайың өйүнің хазыналары хем-де берлен садакаларың хазыналары бейлеки левилерин гарамагындады. ²¹ Гершоның оглы Ладаның неслинден Ехиел башы болды. ²² Ехиели, онуң огуллары ве доганлары Зетам билен Ёвел Реббин өйүнің хазыналарына гарардылар.

²³ Имранларың, йисхарларың, хебронларың, узыеллериң несиллеринден, ²⁴ Мусаның оглы Гершомың неслинден Шебувал хазыналарың башлыгыды. ²⁵ Онуң Элгезер тарапдан гарындашлары шулардыр: Элигезериң оглы Рехабя, Рехабяның оглы Ишая, Ешагының оглы Ёрам, Ёрамың оглы Зикри, Зикриның оглы Шеломот. ²⁶ Шеломот билен онуң гарындашлары Давут патыша, уругбашылар, йүзбашылардыр мүнбашылар хем-де бейлеки гошунбашылар тарапындан багыш эдилен хазыналарың баштутанлары болдулар. ²⁷ Реббин өйүни сакламак үчин, олар урушларда алнан олжалардан ол ере садакалар берердилер. ²⁸ Шейле хем Шамувел гөргүр, Кишиң оглы Шавулың, Нериң оглы Абнериң, Серуяның оглы Ёвабың багыш эден затлары, умуман, багыш эдилен затларың әхлиси Шеломот билен онуң гарындашларының гөзөгчилиги астындады.

²⁹ Йисхарың несиллеринден Конаня хем-де онуң огуллары Ысрайылың жемгыетчилик ишлерине баштутанлар, хәкимлер хөкмүнде белленипдилер. ³⁰ Хеброның несиллеринден Хашабя хем-де онуң гарындашлары – башаржаң адамларың бир мүн еди йүзүси Иорданың гүнбатырында яшаян ысрайылларың Реббин әхли хызматларына хем-де патышаның гуллугына белленипдилер. ³¹ Ерия хебронларың баштутаныды. Давудың патышалыгының кыркынжы йылында оларың несил дарагтларына середилди. Шонда Гилгатдакы Ягзерде хебронларың арасындан эдермен адамлар тапылды. ³² Олары хем-де оларың гарындашларыны – жеми ики мүн еди йүз саны уругбашылар болан эдермен адамы Давут патыша Худайың хем-де патышаның

ишлерини этмек үчин рубенлерин, гатларың хем-де манаше ярым тиресиниң баштутаны эдип гойды.

27-нжи бап

Харбы бөлүмлер

¹ Ысрайылларын, оларың ковумбашыларының, мүнбашыларыдыр йүзбашыларының хем-де бейлеки эмелдарларының санавы ашакдакы ялыдыр. Олар айба-ай гелип, бөлүмлерин эхли ишлеринде патыша гулдук эдйәрдилер. Хер бөлүмде йигрими дөрт мүн адам барды.

² Биринжи ай үчин биринжи бөлүмө Забдыелин оглы Яшобгам ёлбашчылык эдйәрди. Онуң бөлүминде йигрими дөрт мүн адам барды. ³ Ол Пересинң неслиндендир; ол биринжи ай үчин эхли гошунбашыларың башлыгыды. ⁴ Икинжи ай үчин белленен бөлүмө ахова уругындан болан Додай ёлбашчылык эдйәрди. Бөлүмиң баш серкердеси Миклотды; бөлүмде йигрими дөрт мүн адам барды. ⁵ Үчүнжи ай үчин белленен бөлүмө үчүнжи бир гошунбашы – руханы Ехояданың оглы Бенай ёлбашчылык эдйәрди; бөлүмде йигрими дөрт мүн адам барды. ⁶ «Отуз йигидин» эдермен эсгери хем-де баштутаны Бенайдыр. Онуң оглы Амызабат онуң бөлүминин баш серкердесиди. ⁷ Дөрдүнжи ай үчин белленен бөлүмө Ёвабың доганы Асахел ёлбашчылык эдйәрди. Ондан соң оглы Зебадя болды; онуң бөлүминде-де йигрими дөрт мүн адам барды. ⁸ Бөшинжи ай үчин белленен бөлүмиң гошунбашысы Йызраның несли Шамхутды; онуң бөлүминде-де йигрими дөрт мүн адам барды. ⁹ Алтынжы ай үчин белленен бөлүмө тековалы Икешинң оглы Ыра ёлбашчылык эдйәрди; онуң бөлүминде-де йигрими дөрт мүн адам барды. ¹⁰ Единжи ай үчин белленен бөлүмө эфрайымлардан пелонлы Хелес ёлбашчылык эдйәрди; онуң бөлүминде-де йигрими дөрт мүн адам барды. ¹¹ Секизинжи ай үчин белленен бөлүмө Зераның несли хушалы Сибекай ёлбашчылык эдйәрди; онуң бөлүминде-де йигрими дөрт мүн адам барды. ¹² Докузынжы ай үчин белленен бөлүмө беняминлерден анатотлы Абыгезер ёлбашчылык эдйәрди; онуң бөлүминде-де йигрими дөрт мүн адам барды. ¹³ Онунжы ай үчин белленен бөлүмө Зераның несли нетопалы Махрай ёлбашчылык эдйәрди; онуң бөлүминде-де йигрими дөрт мүн адам барды. ¹⁴ Он биринжи ай үчин белленен бөлүмө Эфрайымың неслинден пиргатонлы Бенай ёлбашчылык эдйәрди; онуң бөлүминде-де йигрими дөрт мүн адам барды. ¹⁵ Он икинжи ай үчин белленен бөлүмө Отныелинң неслинден нетопалы Хелдай ёлбашчылык эдйәрди; онуң бөлүминде-де йигрими дөрт мүн адам барды.

Тиребашылар

¹⁶ Ысрайыл тиребашылары шулардыр: Зикриниң оглы Элигезер – рубенлерин баштутаны; Магаканың оглы Шепатя – шимгонларың баштутаны; ¹⁷ Кемувалың оглы Хашабя – левилерин баштутаны; Садок – Харун неслиниң баштутаны; ¹⁸ Давудың гарындашларындан Элиху – яхудаларың баштутаны; Микайылың оглы Омры – ысакарларың баштутаны; ¹⁹ Абадяның оглы Йышмагя – зебулунларың баштутаны; Азрыелинң оглы Еримот – нафталыларың баштутаны; ²⁰ Азаяның оглы Хошея – эфрайымларың баштутаны; Педаяның оглы Ёвел манаше ярым тиресиниң баштутаны; ²¹ Закаряның оглы Ыдо – Гилгатда отурян манаше ярым тиресиниң баштутаны; Абнериң оглы Ягсыел – беняминлерин баштутаны; ²² Ерохамың оглы Азарел – данларың баштутаны. Шулар Ысрайыл тирелериниң баштутанларыды.

²³ Йигрими хем-де ондан кичи яшлылары Давут хасаба алманды, себэби Реб Ысрайылы гөкдэки йылдызларың саны кимин көпелтмеги вада эдипди. ²⁴ Серуяның оглы Ёвап илат язувыны гечирмэге гиришенем болса, ол бу иши ахырына ченли алып гитмеди. Себэби мунун үчин Ысрайыла Реббинң гахары гелди. Шейдип, соңкулар Давут патышаның тарых китабына гиризилмеди.

Давудың патышалыгының баштутанлары

²⁵ Адыелинң оглы Азмавет патышаның хазыначысыды. Юрдуң, шәхерлерин, обалардыр галаларың хазыначысы болса Узыяның оглы Ёнатанды. ²⁶ Ер иши үчин экин мейданларында ишлейәнлере Келубың оглы Эзри баштутанлык эдйәрди. ²⁷ Рамалы Шимги үзүм багларына, шепамлы Забды үзүм багларындакы шерап аммарларына, ²⁸ гедерли Багалханан гүнбатар байырлыкдакы зейтун хем-де ябаны инжир агачларына, Ёгаш яг аммарларына гараярды. ²⁹ Шаронлы Шитрай Шарондакы ири маллара, Адлайың оглы Шапат жүлгелердэки ири

маллара, ³⁰ ысмайыл уругындан болан Обыл дүелере, меронотлы Ехдея эшеклере, хагарлы Языз доварлара гараярды. ³¹ Шуларың хеммеси Давут патышаның мүлклерине гөзегчилик эден адамларды.

³² Давудың дайысы Ёнатан геңешчиди; ол пайхаслы адамды хем-де кәтипди. Хакмонының оглы Ехиел патышаның огулларына середйәрди. ³³ Ахытопел патышаның геңешчиси, аркылы Хушай болса патышаның достуды. ³⁴ Ахытопелден соң Бенаяның оглы Ехояда ве Абятар геңешчи болды. Патыша гошунуның серкердеси болса Ёвапды.

28-нжи бап

Давут ыбадатхананың гурлушыгы барада маслахат берйәр

¹ Давут Ысрайылын әхли баштутанларыны: тиребашылары, патыша гуллугындакы бөлүмлерин гошунбашыларыны, мүңбашылардыр йүзбашылары, патышаның хем-де огулларының мүлклерине, малларына середйәнлерин баштутанларыны, көшк эмелдарларыны, эдермен эсгерлери ве батыр йигитлерин әхлисини Иерусалиме топлады. ² Давут патыша турды-да, оlara шейле дийди: «Доганларым, халкым, маңа гулак асың! Мениң Худайымызың аяк күрси болан Реббин Әхт сандыгыны гоймак үчин өй гурмак ниетим барды; онуң үчин тайярлыгам гөрдүм. ³ Йөне Худай маңа: „Маңа өйи сен гурмарсың, себәби сен уруш адамысың, сен ган дөкдүң“ дийди. ⁴ Йөне эбедилик патыша болмагым үчин, Ысрайыл Худайы Реб какамың машгаласының арасындан мени сайлады. Ол Яхуданы баштутан сайлады, Яхуданың неслинден какамың машгаласыны сайлады. Бүтин Ысрайыла патыша этмекде какамың огулларының арасындан мен онуң гөвнүнден турдум. ⁵ Өзүниң маңа берен көп огулларының арасындан Ысрайылын үстүндәки Реб патышалыгының тагтында отуртмак үчин Реб оглум Сүлейманы сайлап-сечди. ⁶ Ол маңа шейле дийди: „Оглуң Сүлейман Маңа ыбадатхана хем-де ховлулар гурмалы адамдыр. Чүнки Мен оны Өзүме огул сайладым, Менем онуң Атасы боларын. ⁷ Ол Мениң буйрукдыр хөкүмлерими хәзиркиси ялы гышарныксыз бержай этмегини довам этдирсе, Мен онуң патышалыгыны эбедилешдирерин“. ⁸ Инди, тутуш Ысрайылын, Реббин жемагатының гөзүниң алнында, Худая эшитдирип, мен сана Худайыңыз Реббин әхли буйрукларыны ерине етирмеги буюярын. Шейтсеңиз шу эшретли топрагың эеси боларсыңыз ве оны өзүңизден соң несиллеринизе бакы мирас гоярсыңыз. ⁹ Сүлейман, оглум, сен болса атаның Худайыны тана, Оңа ак йүрекден хөвес билен гулук эт. Чүнки Реб хер бир калбы сынаяндыр хем әхли ниет-хыяллары билйәндир. Оны агтарсаң тапарсын, йөне терк эдәйсең велин, Ол сенден мүдимилик йүз өврер. ¹⁰ Ине серет, мукадес өй гурмак үчин Реб сени сайлады. Берк дур-да, иши ерине етир».

¹¹ Соңра Давут оглы Сүлеймана өйүң эйванының, жайларының, хазыналарының, үсткүдир ички отагларын, Әхт сандыгың гапагының^h тесвирини берди. ¹² Шейле хем ол гөз өңүнде тутан әхли ишлериниң: Реббин өйүниң ховлуларының, онуң төверегинде болмалы жайларын, Худайың өйүниң хазыналарының хем-де берлен садакалардыр хазыналары, ¹³ руханылар хем-де левилер топарларының, Реббин өйүнде бержай эдилмели хызмат ишлериниң, Реббин өйүнде уланылжак эсбапларын, ¹⁴ хер бир иш үчин герек болжак алтындыр күмүш эсбаплара сарп эдилжек алтының хем-де күмшүң аграмының, ¹⁵ алтын шемданлара ве чыралара сарп эдилжек алтының, алтын шемданлардыр чыраларын хер бирине сарп эдилжек алтының аграмының, күмүшден эдилжек шемдана ве чыра сарп эдилжек күмшүң аграмының херсиниң уланылышына гөрә, ¹⁶ хөдүр чөреги үчин уланылжак хер бир алтын хантагта сарп эдилжек алтының аграмының, күмүш секилер үчин күмшүң аграмының, ¹⁷ сап алтындан эдилжек чаршаклара, легенлере, күйзелере, жамлара сарп эдилжек алтының аграмының, күмүш жамлара сарп эдилжек күмшүң аграмының, ¹⁸ ёкары хилли алтындан эдилжек якымлы ыслы түтетгилерин гурбанлык сыпасы үчин сарп эдилжек алтының аграмының, ганатларыны яйып, Реббин Әхт сандыгыны бүрәп отуран керуплар үчин алтын арабаның тесвирини берди.

¹⁹ Соңра Давут патыша: «Шуларың барының нусгалары маңа Реб тарапындан язув үсти билен берилди» дийди. ²⁰ Давут ене оглы Сүлеймана шейле дийди: «Гүйчли хем мерт бол, ише башла! Горкма, алжырама, чүнки мениң Худайым Хөкмүрован Реб сениң билендир. Реббин өйүниң хызмат ишлериниң әхлиси тамамланман, Ол сени ташламаз, терк этмез. ²¹ Ине, шулар Худайың

^h *ганак* – еврейче шу сөзүң гүнәден сапланылян ер диен манысы хем бар.

өйүнің әхли хызматыны ерине етирмели руханылардыр левилерин топарларыдыр. Шу ишлерин әхлиси үчин башарныклы дөвталапларың хеммеси сениң янында болар. Ёлбашчылардыр әхли халк хем сениң диениң билен болар».

29-нжы бап

Ыбадатхананың гурлушыгы үчин садакалар

¹ Давут халка шейле дийди: «Худайың сайланы, оглум Сүлейман хениз яш хем тежрибесиз, эдилмели иш болса улы. Чүнки ыбадатхана ынсан үчин дәл-де, Хөкмүрован Реб үчиндир. ² Мен гүйжүмиң етдигинден Худайымың өйи үчин алтындан ясалмалы затлар үчин – алтын, күмүшден ясалмалы затлар үчин – күмүш, бүрүнчден ясалмалы затлар үчин – бүрүнч, демирден ясалмалы затлар үчин – демир, агачдан ясалмалы затлар үчин – агач, көп мөчберде хакык хем-де отуртма дашлар, безег дашлары, дүрли реңкли дашлар, гымматбаха дашларың әхли гөрнүшини ве көп мөчберде мермер тайярлады. ³ Үстесине-де, Худайымың өйүне болан сөйгим себәпли, мукаддес ыбадатхана үчин шу тайярлан затларымдан дашары мениң өз хусусы алтын хем күмүш хазынам бар. Мен шоны-да Худайымың өйүне бердим. ⁴ Ол бәш мүн батманⁱ Опыр алтынындан, ыбадатхананың диварларының йүзүне чаяр ялы он ики мүн батман^j ёкары хилли күмүшден ыбаратдыр. ⁵ Хүнәрментлерин этжек хер иши үчин, алтын затлар үчин алтын, күмүш затлар үчин күмүш берйәрин. Ким бу гүн мейлетинлик билен зат хөдүр эдип, өзүни Реббе багыш этжек?».

⁶ Соңра уругбашылардыр тире баштутанлары, мүнбашылардыр йүзбашылар, ша гуллугындакы баштутанлар мейлетин гурбанлыклар бердилер. ⁷ Олар Худайың ыбадатханасының хызматы үчин секиз мүн батман^k хем-де дөрт батман^l алтын, он еди мүн батман^m күмүш, отуз мүн батманⁿ бүрүнч хем-де ^oдемир бердилер. ⁸ Кимде гымматбаха дашлар бар болса, олары Реббин ыбадатханасының хазынасы үчин гершон уругындан Ехиеле табшырдылар. ⁹ Адамлар гаты шатландылар, чүнки олар Реббе берен затларыны мейлетинлик билен, чын йүрекден берипдилер. Давут патыша хем гаты шатланды.

Давут Худая дога окаяр

¹⁰ Соң Давут тутуш халкың өңүнде Ребби алкышлап, шейле дийди: «Эй, Атамыз Ысрайыл Худайы Реб, Саңа эзелден эбедә ченли алкыш болсун! ¹¹ Бейиклик, гүйч-гудрат, шөхрат, еңиш хем белентлик Сениңкидир, гөкдәки хем ердәки затларың хеммеси Сениңкидир; патышалык хем Сениңкидир, я Реб. Сен әхлисинден белентсиң. ¹² Байлыклардыр сылаг-хормат Сенден гелйәр, Сен әхлисиниң үстүнден хөкүм сүрйәрсин. Гүйч хем кувват Сениң элиндедир. Әхли зады белент я-да кувватлы этмек Сениң элиндедир. ¹³ Инди эй, Худайымыз биз Саңа миннетдарлык билдирийәрис, Сениң шөхратлы адыңа алкыш окаярыс.

¹⁴ Йөне шунуң ялы мейлетин зат хөдүрләр ялы мен ким, мениң халкым ким? Бизе әхли зат Сенден гелйәр; Саңа Өз берен задындан ызына берйәрис. ¹⁵ Биз Сениң өңүнде ата-бабаларымыз ялы гелмишек хем-де мусапырдырыс. Бизиң ердәки дурмушымыз эдил көлеге ялыдыр, умытсыздыр. ¹⁶ Эй, Худайымыз Реб, Сениң мукаддес адыңа өй гурмак үчин тайярлан шу болчулыкларымызың хеммесини Сен бердиң; оларың бары Сениң Өзүңкидир. ¹⁷ Сениң калбы сынаяндыгыңы ве калбыпәклиги халаяндыгыңы мен билйәрин, эй, Худай! Шу затларың хеммесини мен өз пәк калбым билен мейлетин бердим. Хәзир мен Сениң шу ере йыгнанан халкыңың мейлетинлик хем шатлык билен садака берйәндигини гөрйәрин. ¹⁸ Эй, Ыбрайымың, Ысхагың, Ысрайылың, бизиң ата-бабаларымызың Худайы, Өз халкыңың калбында шейле ниетлери бакы сакла, оларың калбыны Өзүңе тарап өвүр. ¹⁹ Сениң табшырыкларыңы, дүзгүнлериңи, парзларыңы – шуларың хеммесини бержай эдер ялы, мениң тайярлык гөрөн ыбадатханамы гуарары ялы, оглум Сүлеймана садык йүрек бер». ²⁰ Соң Давут тутуш халка:

ⁱбәш мүн батман – еврейче үч мүн кикар.

^jон ики мүн батман – еврейче еди мүн кикар.

^kсекиз мүн батман – еврейче бәш мүн кикар.

^lдөрт батман – еврейче он мүн дарик.

^mон еди мүн батман – еврейче он мүн кикар.

ⁿотуз мүн батман – еврейче он секиз мүн кикар.

^oбир йүз етмиш мүн батман – еврейче бир йүз мүн кикар.

«Худайыңыз Реббе алкыш оқаң» дийип йүзленди. Тутуш халк өз ата-бабаларының Худайы Реббе алкыш оқадылар. Олар баш эгип, Реббе ыбадат, патыша-да тагзым этдилер.

²¹ Эртеси гүн олар Реббе мүн өкүз, мүн гоч, мүн гузы, ичги садакаларыны хем-де тутуш Ысрайыл үчин энчеме садакалар бердилер. ²² Олар шол гүн Реббин өңүнде улы шатлык-шагалан билен ийип-ичдилер.

Сүлейман патышалыга беллениләр

Давудың оглы Сүлейманы икиленч патыша этдилер. Оны Реббе хөкүмдарлыга, Садогы хем руханылыга белледи. ²³ Какасы Давудың патышалыгыны мирас алып, Сүлейман Реббин берен тагтында отурды. Онуң иши ровач алды, тутуш Ысрайыл оңа эерди. ²⁴ Әхли нөкерлер, батыр йигитлер, Давудың әхли огуллары Сүлеймана вепалы болмага вада бердилер. ²⁵ Реб тутуш Ысрайылың гөзүниң алнында Сүлейманы беленде гөтерди ве хениз Ысрайылда хич бир патышаның эе болмадык шалык белентлигини оңа берди.

Давудың өлүми

²⁶ Шейдип, Йышайың оглы Давут тутуш Ысрайыла шалык этди. ²⁷ Ол Ысрайылда жеми кырк йыл шалык сүрди. Ол шонуң еди йылыны Хебронда, отуз үч йылыны болса Иерусалимде гечирди. ²⁸ Давут яшы бир чене барып, гаррап, мал-дөвлетдир шөхратдан доюп дүңйөден өтди. Онуң ерине оглы Сүлейман патыша болды. ²⁹ Давут патышаның эден ишлери башдан-аяк Шамувел гөргүрин, Натан пыгамбериң ве Гат гөргүриң китабында языландыр. ³⁰ Бу китаптарда онуң нәхили шалык сүрендиги, гүйч-кувватының нененси боландыгы, онуң хем-де Ысрайылың башдан гечирен вакалары ве дүңйәниң әхли патышалары хакында языландыр.